



Article QR



## عہد نامہ عتیق پر نقد میں امام قرآنی کے استدلال

### Imām al-Qarāfī's Arguments in Critique of the Old Testament

1. Syed Adeel Shah

[syedadeelahmedgilani@gmail.com](mailto:syedadeelahmedgilani@gmail.com)

Ph. D Scholar,

Department of Islamic Studies,

Al-Hamd Islamic University, Islamabad.

2. Dr. Ikram ul Haq Al-Azhari

[drikramulhaq@gmail.com](mailto:drikramulhaq@gmail.com)

Professor,

Department of Islamic Studies,

Al-Hamd Islamic University, Islamabad.

#### How to Cite:

Syed Adeel Shah and Dr. Ikram ul Haq Al-Azhari. 2024: "Imām al-Qarāfī's Arguments in Critique of the Old Testament". *Al-Mithāq (Research Journal of Islamic Theology)* 3 (02): 67-88.

#### Article History:

Received:

01-08-2024

Accepted:

25-08-2024

Published:

15-09-2024

#### Copyright:

©The Authors

#### Licensing:



This work is licensed under a Creative Commons Attribution 4.0 International License

#### Conflict of Interest:

Author(s) declared no conflict of interest

### Abstract & Indexing



### Publisher



**HIRA INSTITUTE**  
of Social Sciences Research & Development

## عہد نامہ عتیق پر نقد میں امام قرانیؒ کے متدللات

### *Imām al-Qarāfī's Arguments in Critique of the Old Testament*

#### 1. Syed Adeel Shah

Ph. D Scholar, Department of Islamic Studies, Al-Hamd Islamic University, Islamabad.  
[syedadeelahmedgilani@gmail.com](mailto:syedadeelahmedgilani@gmail.com)

#### 2. Dr. Ikram ul Haq Al-Azhari

Professor, Department of Islamic Studies, Al-Hamd Islamic University, Islamabad.  
[drikramulhaq@gmail.com](mailto:drikramulhaq@gmail.com)

### Abstract

*Imām al-Qarāfī* was a renowned Muslim scholar of 12<sup>th</sup> century. He authored "*Al-Ajwibat al-Fākhīrah 'an al-As'ilat al-Fājīrah*" (The Splendid Response to the Wicked Questions). The book was written in response to Paul of Antioch's Document "A Letter to a Muslim Friend." In his work, *Imām al-Qarāfī* not only addressed the religious claims about the Bible made by Paul of Antioch but also formulated an Islamic counter-narrative in his book. In this regard, *Imām al-Qarāfī* critically examined the authoritative status of the Bible, discussing both the Old Testament and the New Testament. This article provides an analytical study of *Imām al-Qarāfī's* views on the Old Testament which he presented to demonstrate that the Old Testament is not a credible religious text. In addition to questioning the authoritative status of the Old Testament, *Imām al-Qarāfī* elucidated that the Old Testament's laws were abrogated with the advent of Islam, asserting that Islam is now the true path to salvation. He provided comprehensive responses to the objections raised by Jews in old times regarding the Islamic concept of abrogation. This article examines *Imām al-Qarāfī's* arguments on the abrogation of the Old Testament's laws and presents his counter-arguments to the critiques posed by Jewish scholars and Orientalists. Additionally, the perspectives of other scholars are included to offer a comprehensive understanding of the topic.

**Keywords:** *Qarāfī, Torah, Gospel, Bible, Interpolation, Orientalism.*

### تعارف

امام شہاب الدین القرانی نے اپنی کتاب "الاجوبة الفاخرة عن الاسئلة الفاجرة" میں مروجہ بائبل کی استنادی حیثیت پر ایک علمی نقد پیش کیا ہے۔<sup>1</sup> اس کا سبب انطاکیہ کے ایک پادری پولس کا یہ دعویٰ تھا کہ بائبل صحت و استناد کے درجے کو پہنچتی ہیں۔ ان کتب کو قرآن مجید نے بھی مستند تسلیم کر رکھا ہے اس لیے مسلمانوں کی جانب سے ان کو غیر مستند اور تحریف شدہ قرار دینے کا مقدمہ بے بنیاد ہے۔ پولس نے بعض قرآنی آیات کے متون بھی اس موقف کی تائید میں نقل کر رکھے ہیں۔<sup>2</sup> پولس نے یہ مقدمہ روم کے ارباب کلیسیاء کی طرف منسوب کر رکھا ہے لیکن غالب امکان یہی ہے کہ یہ اس کا اپنا موقف ہے۔ اس دعوے کو پیش کرنے کے لیے اس نے قرآنی آیات کو جس انداز میں استدلال کے لیے پیش کیا ہے، اس انداز سے صرف وہی شخص بحث کر سکتا ہے جو عربی زبان سے واقف ہو۔ روم کے ارباب کلیسیا میں اس مہارت کا ہونا محال ہے۔<sup>3</sup>

پولس نے لکھا ہے کہ میں نے روم کا سفر کر کے کلیسیا کے ارباب اختیار کے ساتھ ملاقاتیں کیں اور ان کے سامنے تحریف

بائبل کے ضمن میں مسلمانوں کا مقدمہ پیش کیا تو انھوں نے اس مقدمہ کو مسترد کر دیا کیونکہ ان کا موقف ہے کہ زمین پر آباد انسانوں کی ایک بڑی آبادی مسیحیت کی پیروکار ہے اور ان تمام پیروکاروں کا بائبل میں شامل کتب کی صحت پر ایمان ہے۔ انسانوں کی اس قدر بڑی تعداد کا ایک غیر مستند اور ضعیف السنہ مذہبی کتاب پر متفق ہونا محال ہے۔

بائبل میں تحریف کے بارے میں مسلمان علماء کے اقوال میں اختلاف ہے۔ اس ضمن میں تین اقوال ملتے ہیں:

1. پہلے طبقے کا موقف ہے کہ بائبل مکمل طور پر تحریف شدہ ہے۔
  2. دوسرا موقف ہے کہ بائبل جزوی طور پر تحریف شدہ جب کہ جزوی طور پر صحیح ہے۔
  3. تیسرے طبقے کے مطابق بائبل مکمل طور پر غیر محرف ہے البتہ اس میں جس تحریف کا قرآن مجید میں ذکر کیا گیا ہے وہ تحریف معنوی ہے۔ ہمارے استاد امام ابن تیمیہ دوسرے طبقے کے قول کو اختیار کرتے ہیں۔<sup>4</sup>
- امام شہاب الدین القرانی دوسرے طبقے کے علماء کی صف میں کھڑے ہیں اور وہ بائبل کو جزوی طور پر محرف تسلیم کرتے ہیں اور ان کا موقف ہے کہ چونکہ بائبل میں تحریف ہو چکی ہے اس لیے اس کو مکمل طور پر قبول کرنے سے اجتناب کرنا چاہیے کیونکہ یہ فیصلہ کرنا مشکل ہو جاتا ہے کہ جس حصے کو قبول کیا جا رہا ہے وہ تحریف شدہ ہے یا سلامت ہے۔<sup>5</sup>

عمومی طور پر اپنی کتاب "الاجوبۃ الفاخرة عن الاسئلة الفاجرة" میں امام شہاب الدین القرانی نے مسیحیوں کے اسلام پر اعتراضات کا محاکمہ کیا ہے۔ اس کتاب کا ایک حصہ بائبل پر امام قرانی کے نقد پر مشتمل ہے۔ امام قرانی کا بنیادی مقدمہ یہی ہے کہ یہودی و مسیحی علماء اپنے ہاں جس کتاب کو حقیقی تورات باور کروانے کی کوشش کرتے ہیں درحقیقت وہ نسخہ حقیقی تورات نہیں ہے بلکہ حقیقی ضائع ہو چکی ہے۔ اس ضمن میں امام قرانی نے متعدد دلائل ذکر کیے ہیں۔ ان دلائل کی نوعیت لفظی یا روایتی نہیں بلکہ درایتی اور تجزیاتی ہے۔ چنانچہ مقالہ ہذا میں:

- بائبل (عہد نامہ عتیق اور عہد نامہ جدید) سے متعلق امام قرانی کے مقدمات بیان کیے گئے ہیں۔
- اپنے مقدمات کی تائید میں امام قرانی نے جو مستدلّات پیش کیے ہیں، ان کی وضاحت کی گئی ہے۔
- ان مستدلّات کے ضمن میں امام قرانی نے جن مصادر سے استفادہ کیا ہے ان کی نشاندہی کی گئی ہے۔
- امام قرانی کے مقدمات کے ضمن میں استثنائی بیانیہ کی جہات بیان کی گئی ہیں۔
- استثنائی مواقف کا تجزیہ پیش کیا گیا ہے۔

### تورات میں تحریف: امام قرانی کا مقدمہ

امام قرانی نے مختلف جہات سے یہ ثابت کیا ہے کہ تورات میں لفظی اور معنوی، دونوں اعتبارات سے تحریف ہو چکی ہے۔ اس ضمن میں ان کی کتاب "الاجوبۃ الفاخرة عن الاسئلة الفاجرة" میں گیارہ اہم دلائل پیش کیے گئے ہیں۔ یہ ملحوظ رہے کہ امام قرانی ایک طرف تورات کو تحریف شدہ ثابت کرتے ہیں اور دوسری طرف اسی تورات میں سے متعدد ایسی عبارات پیش کرتے ہیں جن میں نبی اکرم ﷺ کی آمد سے متعلق پیشین گوئیاں موجود ہیں۔ بادی النظر میں امام موصوف کا یہ منہج داخلی اعتبار سے تضاد اور تعارض کا شکار معلوم ہوتا ہے۔ چنانچہ قاری کے ذہن میں اس تعارض کو لے کر یہ سوال پیدا ہو سکتا ہے کہ اگر تورات تحریف شدہ ہے تو پھر اس کی روشنی میں نبی اکرم ﷺ کی آمد کی جو پیشین گوئیاں بیان کی جاتی ہیں، کیا وہ تحریف شدہ نہیں؟

ذیل میں ان دلائل کا ذکر کیا جاتا ہے۔

## پہلی دلیل: بنو ہارون کے ہاتھوں عہد نامہ عتیق کا ضیاع

امام قرانی کی پہلی دلیل ہے کہ موسیٰ علیہ السلام نے تورات کا حقیقی نسخہ بنو ہارون کے حوالے کر دیا تھا کچھ مدت کے بعد بخت نصر نے بنی ہارون کا وسیع پیمانے پر قتل عام کیا اور اس دوران تورات کا حقیقی نسخہ ضائع ہو گیا تھا۔ خود تورات میں بھی لکھا ہے کہ موسیٰ علیہ السلام نے بنی اسرائیل کے تمام قبائل کو تورات نہیں دی تھی کیونکہ ان کے مطابق محض بنو ہارون اس کے اہل تھے۔<sup>6</sup> لہذا اس اعتبار سے بنو ہارون یہی یہودیوں کے مذہبی و قانونی قائدین ٹھہرتے ہیں۔<sup>7</sup>

امام قرانی یہ بھی واضح کرتے ہیں کہ تورات کی رو سے ہی معلوم ہوتا ہے کہ بنو اسرائیل کو موسیٰ علیہ السلام نے صرف نصف سورت مہیا کی تھی جس کا نام "ہازینو" تھا۔<sup>8</sup> بنی اسرائیل کو تورات کے بقیہ حصے کے بارے میں کچھ علم نہ تھا۔ اس صورت میں بنو ہارون ہی اس کے وارث تھے۔ جس طرح مسلمانوں کے ہاں قرآن مجید کو حفظ کرنے کی روایت ہے اس طرح بنو ہارون نے تورات کو حفظ کرنے کی روایت نہیں ڈالی تھی۔ جس طرح مسلمان بعض تاریخی واقعات اور اقوال زریں کو زبانی یاد کر لیتے ہیں اس طرح بنو ہارون نے بھی بنی اسرائیل میں اپنا تفوق قائم رکھنے کے لیے تورات کے بعض حصے یاد کر رکھے تھے۔ چنانچہ تورات مکمل طور پر زبانی یاد نہ ہو سکی تھی۔

## دوسری دلیل: بیرونی حملوں میں تورات کا ضیاع

امام قرانی کا موقف ہے کہ بنی اسرائیل پر متعدد بیرونی اقوام نے حملے کر کے ان کو تاراج کیا تھا۔ ان حملہ آور اقوام میں سے شداہین، بابلی، فارسی، یونانی اور پھر مسیحی اقوام شامل ہیں۔ ان اقوام نے ایک طرف یہودیوں کا قتل عام کیا تو دوسری طرف ان کے شہروں کو تباہ کیا، ان کی کتابوں کو جلا ڈالا اور اسلام کی آمد تک یہ سلسلہ جاری رہا تھا۔ قتل و غارت کے ان واقعات کے دوران تورات کا نسخہ متعدد مرتبہ ضائع ہوا تھا۔<sup>9</sup>

## تیسری دلیل: حکمرانوں کا تورات کی تعلیمات سے انحراف

امام قرانی فرماتے ہیں کہ یہودیوں پر ایک وقت ایسا بھی آیا تھا جب ان کے حکمرانوں نے کھلے عام شرک کا ارتکاب اور باقاعدہ بت پرستی شروع کر دی تھی۔ "جیسا راجہ ویسی پر جا" کے مصداق ان کے عوام نے بھی بادشاہوں کے نقش قدم پر چلنے ہوئے خدائی احکامات کو پس پشت ڈال دیا تھا۔ اس سے معلوم ہوتا ہے کہ اُس عہد میں موسیٰ علیہ السلام پر نازل ہونے والی تورات کا اصلی نسخہ موجود ہی نہیں تھا جس میں توحید اور شریعت کی تعلیمات کا ذکر تھا۔<sup>10</sup>

امام ابن قیم کا یہ تجزیہ غور طلب ہے کہ یہ حالات تو اس وقت تھے جب بنی اسرائیل کے پاس اپنے حاکم تھے اور اپنی آزاد ریاست تھی۔ ان آفات کے بارے میں کوئی سوچ بھی نہیں سکتا جن میں ان کے بادشاہ اور مذہبی قائدین قتل کر دیے گئے تھے، ان کی کتابوں کو جلا کر رکھ کر دیا گیا تھا اور ان کو اپنے دینی شعائر پر عمل کرنے سے روک دیا گیا تھا۔<sup>11</sup>

## چوتھی دلیل: بخت نصر کا تسلط اور عزرا کا ہن

امام قرانی فرماتے ہیں کہ بخت نصر نے صرف لایوں اور بنی اسرائیل کو قتل کرنے پر ہی اکتفا نہیں کیا تھا بلکہ اس نے بنی اسرائیل کو بت پرستی کی جانب بھی راغب کیا تھا۔ اس نے تورات کے احکام کی خلاف ورزی پر یہودیوں کو قائل کرنے کے لیے ان کی ذہن سازی بھی کی اور جس کے بعد تورات کے احیاء کا جذبہ ماند پڑ گیا تھا۔ یہی وجہ ہے کہ بنو اسرائیل میں سے کسی نے بھی تورات کو یاد

کرنے کی کوشش نہیں کی اور اس کی اسناد منقطع ہو گئیں۔ جب سند ہی منقطع ہو جائے تو کوئی اس تورات کے الہامی ہونے کی توثیق کیونکر کر سکتا ہے؟ اس وقت روئے زمین پر کوئی ایک ایسا انسان بھی نہیں ہے جو تورات کو عدل و انصاف کے ساتھ درست روایت کر سکے۔ اس لیے تورات کا تواتر بھی ثابت نہیں کیا جاسکتا ہے۔<sup>12</sup>

اس کے بعد امام قرآنی کہتے ہیں کہ عصر حاضر میں یہودیوں کے پاس تورات کو جو نسخہ ہے وہ منزل من اللہ نہیں ہے بلکہ اس میں مجہول تلفیقات اور موضوع تواتر ہیں اور ان کو وضع کرنے میں بنیادی اور اساسی کردار عزرا کا ہن کا ہے۔ بخت نصر کے واقعہ کے ستر برس بعد جب عزرا نے دیکھا کہ اس کی قوم کے ہیکل کو جلا کر راکھ کر دیا گیا ہے، ان کی املاک کو لوٹ لیا گیا ہے اور ان کی کتابوں کو تلف کر دیا گیا ہے تب عزرا نے تین کام کیے:

1. اس نے تورات کی باقیات کو تلاش کیا۔

2. اپنے اجداد سے تورات کے جو اقتباسات سن رکھے تھے ان کو بھی جمع کیا۔

3. پھر ان سب کو ایک منظم تحریر کی صورت میں املا کروایا۔

امام قرآنی فرماتے ہیں کہ ستر برس کے اس طویل عرصہ کے بعد عزرا نے جو کچھ لکھوایا اس کے بارے میں خود یہودی بھی یقین سے نہیں کہہ سکتے کہ اس میں کتنا حصہ سچ اور کتنا حصہ جھوٹ تھا۔ لہذا عزرا کا ہن کے پیش کردہ نسخے پر بھی اعتماد نہیں کیا جاسکتا۔<sup>13</sup> اس کی ایک بنیادی وجہ یہ بھی بیان ہوئی ہے کہ عزرا کا ہن دینی علوم سے عاری شخص تھا اسی لیے اس نے عہد نامہ عتیق کا جو نسخہ تیار کروایا اس میں خدا کے بارے میں توہین آمیز مواد شامل کر دیا جس سے خدا کو انسانی کمزوریوں سے متصف تسلیم کرنے والے یہودیوں کی ایک بڑی جماعت تیار ہو گئی تھی۔

### پانچویں دلیل: مترجمین کی جانب سے تحریف پر اتفاق

امام قرآنی کے مطابق خود یہودی بھی یہ تسلیم کرتے ہیں کہ تورات کے اولین مترجمین نے اس میں تحریف کر رکھی ہے۔ ستر کا ہنوں کو روم کے حکمران نے مسیح علیہ السلام کی وفات کے بعد جمع کیا تاکہ وہ تورات کا عبرانی زبان سے یونانی زبان میں ترجمہ کریں۔ اس ترجمہ کے دوران مترجمین نے تقریباً تہتر مقامات پر تحریف کی تھی۔<sup>14</sup>

امام قرآنی اس پر حیرت کرتے ہیں کہ یہودی مؤرخین نے تحریف کے اس واقعہ کو مترجمین کی تحسین کے طور پر بیان کر رکھا ہے۔ اگر تحسین کی یہ حالت ہے تو پھر تنقیص کی کیا نوعیت ہوگی۔ اب کوئی عام انسان یہودیوں کے کس فرد پر بھروسہ کرے گا؟ اب تو کوئی بھی عام فہم انسان یا بچہ بھی یہی کہے گا کہ اگر پہلے تبدیلی ہو چکی ہے تو اس کے بعد بھی ضرور ہوئی ہوگی۔<sup>15</sup>

### چھٹی دلیل: سامریہ اور مسیحیوں کی جانب سے یہودیوں پر تورات میں تحریف کا الزام

امام قرآنی فرماتے ہیں کہ خود یہود کے فرتنے بھی ایک دوسرے پر تحریف کا الزام لگاتے ہیں۔ اسی طرح مسیحیوں کی جانب سے بھی یہودیوں پر تحریف کا الزام لگایا گیا ہے۔ ان مسیحیوں کا دعویٰ ہے کہ تورات کا موجودہ نسخہ محرف ہے۔ مثلاً سامریہ کے بارے میں یہودیوں کا اتفاق ہے کہ انھوں نے تورات میں شدید تحریف کی تھی۔ اسی انداز میں سامریہ بھی دوسروں پر تحریف کا الزام لگاتے ہیں۔ عیسائیوں کی جانب سے بھی کہا جاتا ہے کہ یہودیوں نے تورات میں تحریف کا ارتکاب کیا ہے۔ انھوں نے آدم علیہ السلام کے قصہ میں توفیق کے بیان میں غلطی کی ہے۔ توفیق کے ضمن میں ان کا یہ تنازع مسیح علیہ السلام کی بعثت تک جاری رہا۔ ان میں سے تحریف کا حقیقی مرتکب کون ہوا؟ یہ الگ بحث ہے لیکن اس سے یہ ضرور ثابت ہوتا ہے کہ تورات میں تحریف ہو چکی ہے۔<sup>16</sup>

یہی دلیل امام قرطبی نے بھی پیش کی ہے اور وہ اس کے بعد مسیحیوں سے مخاطب ہو کر فرماتے ہیں کہ اگر تم لوگ تورات میں تحریف کا انکار کرو گے تو پھر تم سے پوچھا جائے گا کہ تم لوگوں نے یہودیوں پر یہ الزام کس بنیاد پر لگایا ہے کہ انھوں نے آدم علیہ السلام کی عمر اور نسب کے بارے میں جھوٹ بولا ہے؟ اگر وہ آدم علیہ السلام کے نسب کے بارے میں یہ حرکت کر سکتے ہیں تو کسی دوسرے مقام پر بھی کر سکتے ہیں۔<sup>17</sup>

### ساتویں دلیل: موسیٰ علیہ السلام کا ضمیر غائب سے ذکر

امام قرانی فرماتے ہیں کہ تورات کے اکثر مقامات پر موسیٰ علیہ السلام کا ذکر ضمیر واحد غائب کے ساتھ ہوا ہے۔ یہ بھی تورات میں تحریف کی دلیل ہے۔ تورات میں مکرر لکھا ہوا ہے کہ موسیٰ علیہ السلام سے ان کے رب نے کلام فرمایا اور ان کو حکم دیا کہ بنی اسرائیل سے کہو کہ۔۔ الخ۔<sup>18</sup> ایسی عبارتوں سے بھی ہر عقل مند سمجھ سکتا ہے کہ یہ اللہ کا کلام نہیں اور نہ ہی یہ موسیٰ علیہ السلام کا کلام ہے۔ بلکہ یہ کسی غیر کی پیش کردہ حکایات ہیں اور یہ بھی معلوم نہیں کہ اس نے لفظی طور پر ان کو بیان کیا ہے یا معنوی طور پر۔ نیز بیان کرنے والے کی صحت و عدالت بھی معلوم نہیں اور نہ ہی اس کا کوئی تعارف ہے۔ یہ بھی عین ممکن ہے کہ وہ کوئی دشمن دین ہو جو فساد کی غرض سے تغیر اور تبدیلی کا مرتکب ہو رہا ہو۔ اس لیے امام قرانی احتیاط کے پیش نظر فرماتے ہیں کہ ضروری ہے کہ تورات کے اس نسخے سے قطع تعلق اختیار کی جائے۔<sup>19</sup>

اس ضمن میں مولانا رحمت اللہ کیرانوی لکھتے ہیں کہ اگر تورات موسیٰ علیہ السلام کی تصنیف ہوتی تو اس کی عبارت صیغہ منکلم کی صورت میں ہوتی کیونکہ اسی کو زیادہ معتبر و معتمد اسلوب سمجھا جاتا ہے۔<sup>20</sup> چنانچہ امام قرانی کا یہ موقف بھی قابل لحاظ ہے کہ تورات کی پانچویں کتاب "استثناء" میں لکھا ہے کہ موسیٰ علیہ السلام وادی مواب میں فوت ہوئے تھے اور ان کو اسی وادی میں دفن کیا گیا تھا۔ جس مقام پر ان کی تدفین کی گئی اس کو "بیت فغورا" سے موسوم کیا جاتا ہے۔ ان کی جائے تدفین کی کسی کو بھی خبر نہیں ہے اور نہ ہی آج تک کسی انسان کو ان کی قبر مبارک مل سکی ہے۔ وفات کے وقت ان کی عمر 120 برس تھی۔ ان کی بصارت زائل نہیں ہوئی تھی اور نہ ہی ان کے چرے پر جھریاں پڑی تھیں۔ ان کی وفات کے تین دن تک بنی اسرائیل نے وادی مواب میں ہی ان کا سوگ منایا۔ جب ان کے سوگ کے دن مکمل ہو گئے تو یوشع بن نون کو موسیٰ علیہ السلام کے خلیفہ کے طور پر بنی اسرائیل کی قیادت ملی تھی۔<sup>21</sup>

امام قرانی فرماتے ہیں کہ تدفین، سوگ اور خلافت والا واقعہ موسیٰ علیہ السلام کی وفات کے بعد پیش آیا تھا۔ لیکن اس کو بھی تورات میں شامل کر دیا گیا ہے جب کہ یہ الہامی نہیں۔ یہ کسی مؤرخ یا راوی کا کلام ہے۔ نیز کسی بھی شخص کو، جس نے یہ واقعہ روایت کیا ہے، موسیٰ علیہ السلام کی قبر بھی معلوم نہیں۔ اس سے پتہ چلتا ہے کہ یہ واقعہ من گھڑت ہو سکتا ہے۔ اگر اس طرح کے واقعات کو بائبل میں شامل کیا جاسکتا ہے تو نہ جانے کتنی ہی رکیک حکایات اس میں داخل کر دی گئی ہیں۔ اس کے بعد امام قرانی فرماتے ہیں کہ فقہی امور میں تورات سے اخذ و استدلال جائز نہیں کیونکہ اگر حلال جانور کے گوشت میں کسی حرام جانور کو ذبح کر کے اس کا گوشت بھی شامل کر دیا جائے تو اس سارے گوشت کو چھوڑنا لازم ہو جاتا ہے۔<sup>22</sup>

امام قرطبی نے بھی یہی دلیل ذکر کی ہے اور اس کے بعد لکھا ہے کہ یہودیوں کے پاس دو ہی راستے ہیں۔ پہلا یہ کہ وہ دعویٰ کریں کہ یہ اللہ کا ہی کلام ہے اور موسیٰ علیہ السلام اس سے باخبر تھے۔ دوسرا یہ کہ وہ تسلیم کر لیں کہ یہ موسیٰ علیہ السلام پر وحی ہونے والا اقتباس نہیں اور نہ ہی آپ علیہ السلام اس سے آگاہ تھے۔ اگر وہ پہلا موقف اپنائیں گے تو کلام کا سیاق و سباق ان کے موقف کو جھٹلا دے گا کیونکہ متن خود بتا رہا ہے کہ اس کو موسیٰ علیہ السلام کے بعد لکھا گیا تھا۔ اگر وہ دوسرا موقف اپنائیں گے تو ان سے کہا جائے گا کہ

تم لوگوں نے کلام اللہ میں غیروں کی باتیں شامل کر رکھی ہیں۔<sup>23</sup> یہی دلیل امام ابو ولید الباجی نے بھی پیش کی ہے۔ انھوں نے لکھا ہے کہ تورات موسیٰ علیہ السلام پر نازل ہوئی تھی، انہوں نے اس کو من و عن آگے پہنچایا۔ ان کی وفات کے بعد والا واقعہ اللہ تعالیٰ نے کس پر نازل کیا تھا؟<sup>24</sup>

### آٹھویں دلیل: تورات میں غلط معلومات

امام قرانی کا مؤقف ہے تورات میں متعدد مقامات پر تناقضات اور تضادات موجود ہیں جن سے معلوم ہوتا ہے کہ تورات میں تحریف ہو چکی ہے۔ اس ضمن میں امام قرانی نے مندرجہ ذیل مثالیں پیش کی ہیں:

1. امام قرانی فرماتے ہیں کہ تورات میں لکھا ہے کہ اللہ تعالیٰ نے آدم علیہ السلام اور حوا کو خبردار کیا تھا کہ اگر تم دونوں نے شجر ممنوعہ کا پھل کھایا تو تم دونوں پر موت طاری ہو جائے گی۔<sup>25</sup> اسی تورات میں لکھا ہے کہ ان دونوں نے جب شجر ممنوعہ کا پھل کھالیا تب بھی وہ زندہ رہے اور طویل عرصے تک ان دونوں کو رزق ملتا رہا تھا۔<sup>26</sup> امام موصوف کے مطابق یہ ایک فاحش تناقض ہے جو تورات میں تحریف پر دلالت کرتا ہے۔<sup>27</sup>

2. تورات میں لکھا ہے کہ اللہ تعالیٰ نے حضرت ابراہیم علیہ السلام کو خبر دی تھی کہ آپ کی اولاد مصر میں چار سو برس تک آباد رہے گی۔<sup>28</sup> جب کہ یہودی مورخ لکھتے ہیں کہ بنی اسرائیل نے مصر میں تقریباً 230 برس گزارے تھے۔ امام قرانی کے بقول یہ بھی ایک تناقض ہے اور اس سے یہ نتیجہ نکلتا ہے کہ عہد نامہ عتیق سے متعلق یہودیوں کا فہم ناقص ہے۔ نیز اس ضمن میں انھوں نے جو تصنیفات پیش کر رکھی ہیں وہ جھوٹ پر مبنی ہے۔<sup>29</sup>

### نویں دلیل: تورات میں اللہ تعالیٰ کی گستاخی پر مبنی عبارات

امام قرانی کے مطابق تورات کے محرفہ ہونے کے دلائل میں وہ جملے بھی شامل ہیں جن میں انبیاء کی گستاخی اور توہین کی گئی ہے۔ مثال کے طور پر:

1. عہد نامہ عتیق کے مطابق اللہ نے ابراہیم علیہ السلام کو بتایا کہ مجھے سدوم اور عامور کے گناہوں کے بارے معلوم ہوا تو میں نے ارادہ کیا کہ میں اب اتروں گا اور دیکھوں گا کہ کیا واقعی ان کی بغاوت اس طرح بڑھ چکی ہے جیسے مجھے بتائی گئی ہے۔<sup>30</sup> امام قرانی فرماتے ہیں کہ اس مقام پر اللہ تعالیٰ کے بارے میں یہ تاثر پیدا کرنے کی کوشش کی جا رہی ہے کہ گویا اس کو غیب کی باتوں کا علم نہیں ہے۔ نیز اس میں فرشتوں کی جانب عدم صدق کا امکان بھی ظاہر کیا جا رہا ہے۔ یہ بھی بتایا جا رہا ہے کہ اللہ تعالیٰ کے نزدیک فرشتے سچے نہیں ہیں۔ نیز یہ فقرات اللہ تعالیٰ کے جاہ و جلال کے انکار پر مشتمل ہیں۔ لہذا یہ سراسر جھوٹ ہے۔<sup>31</sup>

2. اس کے مطابق موسیٰ علیہ السلام نے اپنی قوم کو حکم دیا کہ وہ سب قربانی کے طور پر ایک ایک برہ ذبح کریں اور اس کا خون اپنے دروازوں پر لگا دیں۔ اس کے بعد صبح تک کوئی بھی اپنے گھر سے نہ نکلے کیونکہ خدا مصریوں کو غارت کرنے کے لیے آئے گا اور جس کے دروازے پر خون لگا ہو گا وہ اس کے رہائشیوں کو چھوڑ دے گا۔<sup>32</sup>

اس پر تبصرہ کرتے ہوئے امام قرانی فرماتے ہیں کہ ان فقرات میں یہودیوں نے یہ ظاہر کرنے کی کوشش کی ہے کہ خون کے نشان کو دیکھے بغیر خدا کو یہ علم نہیں ہو سکتا تھا کہ کون اس پر ایمان رکھتا ہے اور کون فرعون کے گروہ میں شامل ہے۔ حالانکہ اللہ تعالیٰ ظاہر و باطن کا مکمل علم رکھتا ہے اور اس کے علم سے زمین و آسمان کا ایک ذرہ بھی باہر نہیں ہے۔<sup>33</sup>

3. عہد نامہ عتیق کے مطابق اللہ تعالیٰ نے کائنات چھ دن میں تخلیق کی اور اس کے بعد ساتویں دن آرام کیا تھا۔<sup>34</sup>
- اس ضمن میں امام قرانی فرماتے ہیں کہ یہاں یہودیوں نے اللہ تعالیٰ کے بارے میں اپنا سوء فہم عقیدے کے طور پر اختیار کر رکھا ہے جو کہ مکمل طور پر جہالت پر مبنی ہے۔ ان کے بعض علماء نے تو یہاں تک کہہ دیا کہ خدا نے لیٹ کر ٹخنے پر ٹانگ رکھی اور استراحت فرمائی تھی۔ انھوں نے خدا کی تجسیم کا ارتکاب بھی کیا ہے اور اس کو قدرت کے اعتبار سے کمزور ہستی کے طور پر پیش کیا ہے۔ معلوم تو یہی ہوتا ہے کہ ان کا تصور خدا وہ نہیں ہے جو انبیاء نے پیش کیا ہے بلکہ یہ کوئی نیا خدا ہے جس پر حالات و واقعات اور حوادث اثر انداز ہوتے ہیں۔
- امام قرانی مزید فرماتے ہیں کہ مسلمانوں کے مطابق پوری کائنات کو کُن کے ذریعے عدم سے وجود میں لانے میں خدا کو مچھر کے پر کی تخلیق کے برابر بھی تکان محسوس نہیں ہوئی۔ جب کہ یہودیوں کے ہاں مقبول کائنات کی تخلیق کے تصور سے محسوس ہوتا ہے کہ گویا خدا نے کسی کارخانے میں چمڑے کی دباغت کے عمل کی طرح کائنات کی تخلیق کی تھی۔<sup>35</sup>
4. عہد نامہ عتیق میں لکھا ہے کہ بنو آدم کے گناہوں کی کثرت کو دیکھ کر اللہ تعالیٰ کو ندامت محسوس ہوئی تھی۔ اس لیے اس نے انسانوں کو ہلاک کرنے کے لیے نوح علیہ السلام کے عہد میں طوفان بھیج دیا۔ اس ہلاکت کو دیکھ کر خدا ایک مرتبہ پھر نادم ہوا اور اس نے عہد کیا کہ اب میں دوبارہ انسانوں کو اس طرح تباہ نہیں کروں گا۔<sup>36</sup>
- امام قرانی فرماتے ہیں کہ تورات کے ان فقرہوں سے بھی معلوم ہوتا ہے کہ گویا خدا کو مستقبل کی خبروں کا علم نہیں تھا۔ نیز وہ ندامت اور افسوس، ایسی ناقص صفات کا مالک ہے جو انسانوں میں موجود ہیں۔ اس ضمن میں امام قرانی تعجب کا اظہار کرتے ہیں کہ یہودیوں میں نسخ جائز نہیں سمجھا جاتا کیونکہ اس کو وہ بداء پر محمول کرتے ہیں۔ جب کہ حقیقت میں وہ خدا کے نادم ہونے پر ایمان رکھتے ہیں جو بداء سے بھی زیادہ شدید صورت ہے۔ یہاں تو انھوں نے محض ندامت کا ہی نہیں بلکہ ایک ندامت پر مزید دوسری ندامت کا الزام اللہ تعالیٰ پر لگا رکھا ہے۔ اس طرح کا عمل کوئی دنیاوی حکمران کرے تو یہ اس کی معزولی کی وجہ بن سکتا ہے لیکن حیرت ہے کہ وہ اس کو اللہ تعالیٰ کی طرف منسوب کرتے ہیں۔ یہ اس بات کی واضح دلیل ہے کہ انھوں نے تورات میں تحریف کر رکھی ہے۔<sup>37</sup>
5. تورات میں لکھا ہے کہ خدا کی روح تخلیق کائنات سے قبل پانی پر پھڑ پھڑایا کرتی تھی۔<sup>38</sup>
- امام قرانی فرماتے ہیں کہ یہ باطل دعویٰ ہے کیونکہ تخلیق کائنات سے قبل پانی کا وجود کیونکر ممکن ہے؟ نیز اس مؤقف کے نتیجے میں یہود کو تسلیم کرنا پڑے گا کہ پانی بھی خدا کی طرح قدیم ہے، حادث نہیں۔ اگر وہ یہ تسلیم کریں گے تو وہ معقولات و معقولات، دونوں کی مخالفت کریں گے کیونکہ اگر ہم پانی کو قدیم تسلیم کر لیں تو ان کو یہ تسلیم کرنا پڑے گا کہ خدا روح نہیں جسم ہے کیونکہ تیرنا جسم سے منصف ہوتا ہے جب کہ اللہ تعالیٰ کا جسم ہونا منقول و معقول دونوں رُو سے محال ہے۔ امام قرانی کے مطابق تورات کا مذکورہ فقرہ یہ بھی ظاہر کرتا ہے کہ خدا کا جسم اور اس کی روح دو الگ الگ ہستیاں ہیں۔ یہاں سوال پیدا ہوتا ہے کہ جب خدا کی روح اس کے جسم میں نہیں تھی تو کیا اس وقت وہ حالت میت میں تھا؟<sup>39</sup>
6. یہودیوں نے عہد نامہ عتیق میں یہ قصہ بھی شامل کر دیا ہے کہ نمرود نے جب محل تعمیر کیا تو نیچے آ کر خدا نے اس کو منہدم کر دیا۔ اس طرح خدا نمرود اور اس کے ارادوں کے درمیان حائل ہو گیا تھا۔<sup>40</sup>
- امام قرانی فرماتے ہیں کہ یہ بھی خدا کی گستاخی ہے کیونکہ اس میں خدا کو بہوٹ کے جبر سے مستلزم کیا گیا ہے۔ نیز مقابلے کی جو



فضا نمرود اور خدا کے درمیان قائم کی گئی اس سے نمرود کو خدا کے برابر کھڑا کر دیا گیا ہے حالانکہ یہ تقابل محض دو انسانوں کے درمیان ہو سکتا ہے۔<sup>41</sup>

7. امام قرآنی نے تورات میں مذکور دیگر ایسے فقروں کی نشاندہی بھی کی ہے جن کے مطابق خدا زمین پر اترتا تھا۔<sup>42</sup> مثلاً:

- خدا جنت میں اترتا، وہاں چہل قدمی کی اور وہاں آدم علیہ السلام سے کلام کیا۔<sup>43</sup>
- اللہ تعالیٰ زمین پر اترتا اور وہاں بنی اسرائیل کو فرعون کے جادوگروں سے بچایا۔<sup>44</sup>
- اللہ تعالیٰ نے زمین پر اتر کر درخت کی اوٹ سے موسیٰ علیہ السلام کے ساتھ گفتگو کی۔<sup>45</sup>
- خدا زمین پر اترتا اور اس نے ابراہیم علیہ السلام کو بیٹے کی خوش خبری دی تھی۔<sup>46</sup>

8. عہد نامہ عتیق سے موسوم حالیہ نسخہ کے مطابق خدا نے تخلیق کائنات کے بعد فرمایا کہ آؤ اپنے مشابہ ایک انسان بنائیں۔ پھر آدم کو پیدا کیا گیا۔<sup>47</sup>

امام قرآنی فرماتے ہیں کہ یہود اس سے تجسیم کا عقیدہ ثابت کرتے ہیں۔<sup>48</sup> وہ یہ ظاہر کرتے ہیں کہ خدا ایک سفید بزرگ کی مانند اور اس کا سر اور داڑھی ہے۔ وہ کرسی پر تشریف فرما ہے اور فرشتے اس کی خدمت میں کھڑے رہتے ہیں۔ اس کی حضوری میں کتابیں پڑھی جاتی ہیں۔ کوئی ایسی رکیک عبارات کو دیکھے اور سوچے کہ کیا یہ عقل مندوں کی باتیں ہیں؟ ان لوگوں نے تخلیق کے تصور میں اللہ تعالیٰ کے ساتھ شرک کا ارتکاب کیا ہے اور یہ ظاہر کرنے کی کوشش کی ہے کہ وہ اکیلا آدم علیہ السلام کی تخلیق پر قادر نہیں تھا۔ اسی لیے اس نے فرمایا کہ "آؤ پیدا کریں۔"<sup>49</sup>

9. تورات میں لکھا ہے کہ ایک مرتبہ موسیٰ علیہ السلام کے بھائی ہارون علیہ السلام اور ان کی بہن مریم کو موسیٰ علیہ السلام سے حسد محسوس ہونے لگا جس کی بنا پر انھوں نے موسیٰ علیہ السلام کی غیبت کی۔ اللہ تعالیٰ اس وقت خیمہ اجتماع میں نازل ہوا اور اس نے ہارون علیہ السلام اور مریم کو سخت ڈانٹ پلائی جس کے بعد مریم کو ٹھہ کے مرض میں مبتلا ہو گئی تھی۔<sup>50</sup>

اس پر نقد کرتے ہوئے امام قرآنی فرماتے ہیں کہ ان یہودیوں نے مذکورہ قصہ گھڑ کر تورات میں شامل کر رکھا ہے تاکہ خیمے میں خدا کے حلول کا جو از پیدا کیا جاسکے۔ وہ یہ ظاہر کرنا چاہ رہے ہیں کہ خدا کسی پر بھی حاضر ہوئے بغیر حکم صادر نہیں فرماتا اسی لیے مریم اور ہارون علیہ السلام پر حاضر ہوا تھا۔ یہود کی جانب سے اللہ اور اس کے رسول پر یہ ایک قبیح جھوٹ ہے۔<sup>51</sup>

10. صرف اسی پر بس نہیں بلکہ عہد نامہ عتیق کے مطابق خدا نے موسیٰ علیہ السلام سے کہا کہ میرے لیے ایک خیمہ بناؤ۔ میں بنی اسرائیل کے ساتھ اس خیمے میں رہوں گا۔ موسیٰ علیہ السلام نے "قبة العهد" کے نام سے ایک خیمہ بنایا۔ یہود کے ہاں معروف ہے کہ اس خیمے کی تعمیر میں ستر ہزار رطل سے زائد مالیت خرچ ہوئی اور اس رقم کا انتظام موسیٰ علیہ السلام نے بنی اسرائیل سے چندہ جمع کر کے کیا تھا۔ اس کے بعد خدا عرش سے اتر کر زمین پر آیا اور اس خیمے میں جلوہ افروز ہو گیا۔<sup>52</sup>

امام قرآنی فرماتے ہیں کہ اللہ تعالیٰ کی شان میں گستاخی کرنے میں اس گروہ کی جرات دیکھو۔ انھوں نے اللہ تعالیٰ کی قدر اس طرح نہیں کی جس طرح اس کی قدر کرنے کا حق ہے اور انھوں نے اللہ تعالیٰ کے جلال کے شایان شان اس کا ذکر نہیں کیا ہے۔ وہ بد دعائیہ انداز میں کہتے ہیں کہ جو کچھ انھوں نے اللہ تعالیٰ کے بارے میں لکھا ہے اس پر ان کا بیڑہ غرق ہو۔<sup>53</sup>

### دسویں دلیل: تورات میں عصمتِ انبیاء سے منافی مضامین

عصمت کا لغوی معنی حفاظت کرنا اور بچانا ہے۔<sup>54</sup> قرآن مجید میں یہ لفظ "عاصم" بطور اسم فاعل مذکور اور "بچانے والے"

کے معنی میں بیان ہوا ہے۔<sup>55</sup> مقابلیں اللغۃ کے مطابق "عصم" کا مطلب پکڑے رکھنا، بچا کر رکھنا اور دور رکھنا ہے۔ عموماً کہا جاتا ہے کہ "ان یعصم اللہ عبده عن سوء یقع فیہ"۔ اللہ اپنے بندے کو برائی سے بچا کر رکھے گا جس میں وہ پڑ سکتا ہے۔<sup>56</sup> اصطلاح میں عصمت انبیاء سے مراد یہ ہے کہ اللہ تعالیٰ انبیاء کے ظاہر اور باطن دونوں کو مکروہات، محرمات، صغائر اور کبائر سے محفوظ رکھتا ہے۔ انبیاء عمد اور سہواً دونوں اعتبار سے ان چیزوں میں مبتلا ہونے سے محفوظ ہوتے ہیں۔ یہ حفاظت نبوت سے قبل اور بعد دونوں حالتوں میں ہوتی ہے۔<sup>57</sup> اس موضوع پر مسلمان متکلمین نے تفصیلات پیش کر رکھی ہیں۔ حسب موقع ان کی طرف رجوع کیا جاسکتا ہے۔<sup>58</sup>

مذکورہ اساس کو ملحوظ رکھتے ہوئے امام قرآنی نے تورات میں مذکور ایسی عبارات کی نشان دہی کی ہے جن میں انبیاء کرام کی عصمت کے منافی اور توہین آمیز مضامین ہیں۔ ان عبارات کے پیش نظر امام قرآنی کا موقف ہے کہ تورات منزل من اللہ نہیں بلکہ اس میں تحریف ہو چکی ہے۔ ذیل میں امام قرآنی کی پیش کردہ ایسی ہی عبارات کے ساتھ امام موصوف کا تجزیہ پیش کیا جاتا ہے:

1. تورات میں ہے کہ ایک مرتبہ نوح علیہ السلام اپنے خیمے میں محو استراحت تھے کہ ہوا چلنے سے ان کے جسم کا ستر کھل گیا۔ یہ منظر دیکھ کر ان کے بیٹے حام نے ہنسنا شروع کر دیا جس پر نوح علیہ السلام نے حام اور اس کی نسل کو غلامی کی بددعادی۔<sup>59</sup> امام قرآنی اس پر نقد کرتے ہوئے لکھتے ہیں کہ نوح علیہ السلام پر یہ الزام ہے۔ انبیاء کرام دیگر لوگوں کی اخلاقی کمزوریوں پر ان کو اس طرح بددعائیں نہیں دیتے۔<sup>60</sup>

2. تورات میں ہے کہ ابراہیم علیہ السلام نے اپنے حق وراثت سے اسحاق علیہ السلام کے علاوہ دوسری اولاد کو قصداً محروم رکھا تھا۔<sup>61</sup> یعنی انھوں نے اپنی کل جائیداد کا وارث اسحاق علیہ السلام کو بنا کر اسماعیل علیہ السلام کو اس سے محروم کر دیا تھا۔<sup>62</sup> اس پر نقد کرتے ہوئے امام قرآنی فرماتے ہیں کہ مسلمانوں کا ایمان ہے کہ انبیاء کی وراثت دنیاوی مال و متاع کی صورت میں نہیں بلکہ علم و عرفان کی صورت میں ہوتی ہے۔<sup>63</sup>

امام قرآنی نے مندرجہ ذیل عبارات بھی تورات کے حوالے سے پیش کر رکھی ہیں:

- تورات کے مطابق لوط علیہ السلام کی بستی کو عذاب سے دوچار کرنے سے قبل اللہ نے ان کو حکم دیا کہ آپ اس بستی سے کوچ کر جائیں لیکن وہ بستی سے باہر نہ نکلے اس لیے فرشتوں نے لوط علیہ السلام کو زبردستی وہاں سے نکال باہر کیا تھا۔<sup>64</sup>
- لوط علیہ السلام نے شراب نوشی کر کے اپنی بیٹیوں کے ساتھ زنا کا ارتکاب کیا تھا۔<sup>65</sup>
- یعقوب علیہ السلام نے اپنے والد اسحاق علیہ السلام کو دھوکا دے کر ان سے اپنے حق میں دعا قبول کروائی تھی۔<sup>66</sup>
- تورات میں یعقوب علیہ السلام کے بیٹے رؤین کے بارے میں ہے کہ اس نے یعقوب علیہ السلام کے بستر پر زنا کیا تھا۔ اس کے بدلے میں یعقوب علیہ السلام نے وفات کے وقت اس کو جائیداد سے عاق کر دیا تھا۔<sup>67</sup> یعقوب علیہ السلام نے یہودا کے لیے دعا کی تھی کہ اس کی نسل کو بادشاہت اور نبوت ملے۔<sup>68</sup> لیکن تورات اسی یہودا کو زانی قرار دیتی ہے۔<sup>69</sup> یعقوب علیہ السلام کے بیٹوں پر یہ الزام بھی ہے کہ انھوں نے ایک قبیلے کو توحید کی دعوت دی۔ تمام قبیلہ شرک اور کفر سے توبہ کر کے موحّد ہو گیا لیکن اس کے باوجود یعقوب علیہ السلام کے بیٹوں نے اس پر حملہ کر کے اس کی خواتین کی عزتوں کو پامال کیا اور قبیلے کا مال لوٹ لیا۔<sup>70</sup>

- تورات میں داؤد علیہ السلام کو زنا سے پیدا ہونے والی نسل کا فرد قرار دیا گیا ہے۔ ان کے مطابق لوط علیہ السلام کی بیٹیوں

نے اپنے والد یعنی لوط علیہ السلام کو شراب پلا کر ان کے ساتھ بد کاری کی (نقل کفر کفر نباشد) اور اس کے نتیجے میں ایک بیٹی کے ہاں موآب کی پیدائش ہوئی۔ داؤد علیہ السلام اسی موآب کی نسل میں سے ہیں۔<sup>71</sup>

- تورات میں داؤد علیہ السلام پر یہ الزام بھی لگایا گیا ہے کہ وہ ایک عورت پر فریفتہ ہو گئے اور اس کو بلوا کر زبردستی اپنی رفاقت میں رکھا جس سے وہ حاملہ ہو گئی۔ آپ نے اس کے شوہر "اوریا" کو جنگ میں بھیج کر قتل کروادیا۔<sup>72</sup>
- تورات میں داؤد علیہ السلام کے فرزند اور اللہ تعالیٰ کے نبی سلیمان علیہ السلام کے بارے میں لکھا ہے کہ انھوں نے اپنی عمر کے آخری حصے میں بت پرستی کا ارتکاب کیا تھا۔<sup>73</sup>

آخر الذکر تین الزامات کے ضمن میں امام قرانی فرماتے ہیں کہ عزرا کا ہن کا تعلق بنو اسرائیل کی ہارونی شاخ سے تھا اس لیے اس نے داؤدی شاخ کو بدنام کرنے کے لیے ایسے جھوٹے افسانے گھڑ کے عہد نامہ عتیق میں شامل کر دیے تھے۔<sup>74</sup> امام قرانی کے مطابق تورات سے موسوم حالیہ نسخہ میں بعض مبہم معلومات بھی موجود ہیں جو اس کے منزل من اللہ ہونے کی نفی کرتی ہیں۔ مثلاً:

- تورات میں "موآب"<sup>75</sup> کو موسیٰ علیہ السلام کی جائے وفات بتایا گیا ہے اور یہ بھی لکھا ہے کہ ان کو "بیت فغور"<sup>76</sup> کے سامنے ایک وادی میں دفن کیا گیا تھا۔<sup>77</sup> لیکن آج تک کسی کو یہ معلوم نہیں ہو سکا کہ ان کی قبر مبارک کہاں ہے؟
- تورات میں موجود انبیاء اور دیگر لوگوں کے نسب نامے بھی مبہم ہیں اور ان کو پڑھ کر یہی محسوس ہوتا ہے کہ کسی نے بعد میں ان کا اضافہ کر دیا ہے۔<sup>78</sup>

امام قرانی فرماتے ہیں کہ تورات میں یہ قصہ اس لیے گھڑ کر شامل کیا گیا کہ موسیٰ علیہ السلام نے بنی ہارون میں دین کی امانت رکھی۔<sup>79</sup> لیکن بعد میں داؤدی ان پر غالب آ گئے اس لیے تورات میں تحریف کر کے داؤد علیہ السلام کو باعث عار ثابت کرنے کی کوشش کی گئی۔ وہ مزید فرماتے ہیں کہ انبیاء کی اہانت کی متعدد مثالیں حالیہ تورات میں تاحال مذکور ہیں جن سے معلوم ہوتا ہے کہ یہ کتاب منزل من اللہ نہیں بلکہ انسانی تحریف کا شکار ہو چکی ہے۔<sup>80</sup> لہذا مسلمانوں کا عقیدہ ہے کہ انبیاء کی عصمتوں پر اس طرح کے رکیک حملے کرنے والی کتاب الہامی نہیں ہو سکتی ہے۔ انبیاء کی عصمت و عفت پر داغ لگانے کی کوشش میں تورات میں کسی نے تحریفات کر رکھی ہیں۔

## ایک اہم سوال

امام قرانی یہاں خود ہی ایک سوال پیش کرتے ہیں کہ اگر مسلمانوں کے مطابق تورات تحریف شدہ ہے، تو پھر ان انبیاء کے بارے میں کیا کہا جاسکتا ہے جو اسی تورات کی روشنی میں فیصلے صادر فرماتے تھے۔ انبیاء کے طریقہ کار سے یہی ثابت ہوتا ہے کہ یہ غیر محرفہ ہے۔ اس کے جواب میں امام قرانی نے متعدد نکات پیش کیے ہیں۔ مثلاً:

- عین ممکن ہے کہ تورات کے صرف صحیح حصوں کے بارے میں انبیاء کو بذریعہ وحی اطلاع کی جاتی ہو۔
- اگر یہ تسلیم کر لیا جائے کہ انبیاء اس کے ذریعے فیصلے کرتے تھے اور ان کے فیصلے درست تھے تو پھر بھی یہ معلوم نہیں ہو سکے گا کہ ان کی جانب سے تورات کی روشنی میں کون کون سے فیصلے صادر ہوئے تھے۔ جو معلوم ہو سکے ہیں ان کو ہم درست تسلیم کرتے ہیں اور تورات کے جن حصوں کی مدد سے وہ فیصلے صادر کیے گئے ہیں ان کو بھی ہم صحیح تسلیم کرتے ہیں۔ لیکن نہ یہ معلوم ہو سکا ہے اور نہ ہو سکے گا کیونکہ اس کا کوئی دستاویزی ریکارڈ موجود ہی نہیں۔

• تحریف کب واقع ہوئی، اس کا کوئی مخصوص زمانہ معلوم نہیں۔ یہ بھی عین ممکن ہے کہ یہ تحریف انبیاء کے زمانے کے بعد واقع ہوئی ہو۔ امام قرآنی کا تیسرا نقطہ ان کے پہلے پیش کردہ دعاوی کے ساتھ متعارض معلوم ہوتا ہے کیونکہ وہ خود فرما چکے ہیں کہ عزرا کا ہن کے زمانے میں تحریف کا پہلا واقعہ پیش آیا تھا۔ مقالہ نگار کے خیال میں امام قرآنی نے یہ تیسرا نقطہ ابو عبیدہ الخزرجی کی کتاب سے اخذ کیا ہے۔ لیکن ابو عبیدہ نے تحریف کی مدت کی بحث نہیں چھیڑی۔<sup>81</sup>

امام قرآنی سے پہلے یہی اعتراض امام قرطبی نے بھی پیش کیا تھا۔ وہ یہ اعتراض پیش کرنے کے بعد امام قرآنی کے جواب سے کسی حد تک موافق توضیح پیش کرتے ہوئے لکھتے ہیں کہ اگر ہم یہ تسلیم کر بھی لیں کہ انبیاء اسی تورات کے ذریعے فیصلے فرماتے تھے تو ہم اس کی توضیح میں یہ کہیں گے کہ انبیاء نے تورات کے جن حصوں کی روشنی میں فیصلے صادر فرمائے وہ غیر تحریف شدہ ہیں۔ جن حصوں سے انبیاء نے اخذ و استدلال نہیں کیا وہ تحریف شدہ ہے۔ اگر یہ کہا جائے کہ تورات کو محرف تسلیم کرنے سے یہ بھی لازم آتا ہے کہ انبیاء کو خطا پر تسلیم کیا جائے کیونکہ وہ محرف کتاب سے استفادہ کرتے رہے ہیں۔ اس اعتراض کے ضمن میں ہمارا جواب یہ ہو گا کہ اگر انبیاء کسی بات کو سچ سمجھ کر بول دیں اور اس بات کا اللہ کے حکم سے کوئی تعلق نہ ہو تو اس صورت میں انبیاء جھوٹے نہیں ہو سکتے۔ لیکن جب معاملہ خدائی احکام کا ہو تو ان میں انبیاء کرام معصوم ہوتے ہیں اور وہی کہتے ہیں جو ان پر وحی کیا گیا ہو۔<sup>82</sup>

### نسخ عہد عتیق سے متعلق امام قرآنی کا موقف

نسخ خالصتاً ایک اسلامی اصطلاح ہے۔ مسلمان علماء کی صراحتوں کے مطابق بعد میں نازل ہونے والی احکام سے متعلق قرآنی آیت جو پہلے نازل ہونے والی احکام سے متعلق کسی قرآنی آیت سے متعارض ہو تو بعد میں نازل ہونے والی آیت پہلے نازل ہونے والی آیت کی نسخ تصور کی جائے گی۔ اس اصول کے بارے میں اللہ تعالیٰ نے خود آگاہ فرما رکھا ہے کہ:

مَا نُنسخُ مِنْ آيَةٍ أَوْ نُنسِئُهَا نَأْتِ بِخَيْرٍ مِنْهَا أَوْ مِثْلَهَا<sup>83</sup>

جو بھی آیت ہم منسوخ کرتے ہیں، یا اسے بھلا دیتے ہیں، اس سے بہتر، یا اس جیسی (اور) لے آتے ہیں۔

نسخ کا یہی اصول احکام سے متعلق احادیث پر بھی منطبق ہوتا ہے۔ اگر کسی قرآنی آیت کے بعد اس سے بظاہر متعارض کوئی حدیث ہو تو کیا حدیث سے قرآنی آیت کا نسخ ثابت ہو گا؟ یہ ایک اختلافی مسئلہ ہے اور اس کے جواب میں اثبات اور نفی کی مباحث مسلمان علماء کے ہاں موجود ہیں۔<sup>84</sup>

اسلامی ادب میں نسخ کے ضمن میں خدا کے علم اور مقاصد شریعت پر بھی طویل مباحث موجود ہیں۔ اس ضمن میں پہلی اصطلاح "بداء" زیر بحث رہتی تھی جس کا لفظی معنی "شروع ہونا" ہے۔ اس کا اصطلاحی مفہوم یہ ہے کہ نئے حالات کے سبب الہامی ذہن میں تبدیلی کا پیدا ہونا۔ مسلمان علماء کے ہاں "بداء" کو قبول نہیں کیا گیا بلکہ سب نے اس تصور کو خدا کے ساتھ منسوب کرنے سے انکار کیا کیونکہ اس کی وجہ سے یہ لازم آتا تھا کہ خدا کا علم حالات و واقعات کے ساتھ بتدریج بڑھتا ہے۔ لہذا اس کو علام الغیوب اور علیم وخبیر تسلیم کرتے ہوئے بداء کو مسترد کر دیا گیا تھا۔

اس ضمن میں اشاعرہ نے یہ توضیح پیش کی کہ نسخ کا سبب خدا کے علم میں بتدریج اضافہ نہیں بلکہ اس کا سبب خدا کے اس کائناتی منصوبے کا اطلاق ہے جو اس نے انبیاء کے ذریعے بتدریج دنیا میں نافذ فرمایا۔ وہ علام الغیوب اور علیم وخبیر ہے اس لیے وہ بہتر جانتا ہے کہ کب کون سا حکم جاری کرنا ہے اور کب کس حکم کو تبدیل کرنا ہے۔

نسخ کے بارے میں امام قرآنی کا موقف اشاعرہ کے مماثل ہے۔ ان کے مطابق نسخ خدا کے ذہن میں تبدیلی یا ندامت کی

عکاسی نہیں کرتا۔ ایسا انسان کے ساتھ عین ممکن ہے کہ وہ ایک مقام کی طرف سفر کرے اور پھر اس کو کسی نقصان سے دوچار ہونا پڑے اور وہ اپنے منصوبے پر افسوس اور ندامت کا اظہار کرے۔ خدا کا معاملہ اس سے برتر ہے۔ وہ بہتر جانتا ہے کہ کہ فلاں عہد میں چربی انسان کے لیے بہتر جب کہ فلاں عہد میں چربی انسان کے لیے مضر ہے۔ اس لیے اس نے ایک عہد میں اس کو حلال اور دوسرے عہد میں اس کو حرام رکھا۔ لہذا احکام کو زمانوں اور امتوں کی مصلحتوں کے تابع رکھا گیا ہے۔ نسخ خدا کے علم میں تبدیلی کے پیش نظر نہیں بلکہ انسان کی انفرادی یا معاشرتی زندگی میں کی فلاح و بہبود کے مقصد کے تحت ہوتا ہے۔<sup>85</sup>

بعض اشاعرہ کے مطابق نسخ کا مقصد محض یہ تھا کہ انسانوں میں اللہ کی اطاعت شعاری کی جانچ کی جاسکے۔ لہذا یہ ضروری نہیں کہ خدا مبنی بر "حسن" حکم ہی نازل فرمائے بلکہ وہ مبنی بر "فح" کا حکم بھی دے سکتا ہے۔ وہ حاکم اعلیٰ ہے اس لیے وہ کسی بھی چیز کا حکم دے سکتا اور انسانوں کے لیے اس کو بلاچون و چرا تسلیم کرنا لازم ہے۔<sup>86</sup> امام قرانی اس موقف کو قبول نہیں کرتے۔ بعض معتزلہ نے یہ موقف پیش کیا ہے کہ اشیاء کا حسن و فح ان کے اندر موجود ہوتا ہے جس کی تشخیص عقل سے کی جاسکتی ہے۔ خدا صرف ایسے اعمال کا حکم دیتا ہے جو مبنی بر "حسن" ہوں اور صرف ان کاموں سے منع کرتا ہے جو مبنی بر "فح" ہوں۔ خدا کسی ایسی چیز کا حکم دے ہی نہیں سکتا جو کسی مفسد کو جنم دے۔

امام قرانی ان دونوں مواقف کے درمیان ایک اعتدالی نکتہ نظر پیش کرتے ہیں۔ ان کی رائے ہے کہ افراد اور اقوام کے حالات مرور ایام کے ساتھ تبدیل ہوتے رہتے ہیں۔ اس تبدیلی کے باعث احکام میں بھی تغیر پیدا ہوتا ہے۔ لہذا انسانوں کی اطاعت شعاری کی جانچ اور مصالح کی تشکیل، دونوں ہی نسخ کے مقاصد ہیں۔ اس کے بعد امام قرانی مثال پیش کرتے ہیں کہ اللہ تعالیٰ نے ابراہیم علیہ السلام کو حکم دیا کہ اپنے بیٹے اسحاق<sup>87</sup> کی قربانی پیش کریں۔ اس حکم کا مقصد باپ اور بیٹے کی اطاعت شعاری کو جانچنا تھا۔ جب وہ اس امتحان میں کھرے اترے تو انسانی جان کے تحفظ کی مصلحت کی رعایت<sup>88</sup> کے تحت بیٹے کے بجائے دنبے کو بھیج دیا گیا اور اس کے بعد جانوروں کی قربانی کے حکم کو مستقل حیثیت دے دی گئی تھی۔<sup>89</sup>

یہاں یہ سوال بھی پیدا ہوتا ہے کہ کیا خدا شریعت کے احکام میں انسانی فلاح کو ملحوظ رکھنے کا مکلف اور پابند ہے؟ معتزلہ کی جانب سے اس سوال کا جواب اثبات میں جب کہ اشاعرہ کی جانب سے اس کا جواب نفی میں دیا جاتا ہے اور امام قرانی اس ضمن میں اشاعرہ کے مؤید اور حامی ہیں۔ ان کا موقف ہے کہ یہ خدا کے لیے لازم نہیں ہے تاہم اگر وہ ایسا کرے تو یہ اس کا فضل اور رحم ہے۔<sup>90</sup> یہود و نصاریٰ نے اسلام کے تصور نسخ کو قبول نہیں کیا۔ یہود کا خیال ہے کہ موسیٰ علیہ السلام کی شریعت ابدی ہے اور یہ منسوخ نہیں ہو سکتی۔<sup>91</sup> ان کا دعویٰ تھا کہ نسخ بداء کو لازم آتا ہے لہذا نسخ کا تصور اللہ تعالیٰ کی شان میں گستاخی ہے۔ لہذا اس اسلامی شریعت کے ذریعے یہودیت و نصرانیت کے نسخ کا تصور باطل ہے۔<sup>92</sup>

یہود کا دعویٰ تھا کہ جس حکم پر عمل کے نتیجے میں مفسد سامنے آئیں، ایسا کوئی حکم خدا کی طرف سے مل ہی نہیں سکتا۔ اسی طرح جس الہی حکم کے نتیجے میں مصالح سامنے آئیں، اس حکم کو خدا منسوخ کیوں کرے گا؟ لہذا خدا کے متعلق مصالح کو مفسد اور مفسد کو مصالح میں بدلنا مان لیا جائے تو یہ اس کی گستاخی اور توہین ہوگی۔ چنانچہ خدا کا ہر حکم ابدی ہے اور اس کے اوامر و نواہی بھی ابدی ہیں۔ یہ ناممکن ہے کہ وہ ایک چیز کا حکم دے کر اس کو منسوخ کر دے۔

### نسخ کے استثنائی موقف سے متعلق امام قرانی کا جوابی بیانیہ

امام قرانی نے ابتداء میں ایسے چند اسلامی احکام کا ذکر کیا ہے جو شریعت موسوی کے نسخ کے طور پر نازل ہوئے تھے۔ ان

احکام سے معلوم ہوتا ہے کہ اللہ تعالیٰ اپنے احکام کو نئے احکام کے ساتھ منسوخ کرنے پر مقتدر ہے۔ اگر ایسا نہ ہوتا تو شریعت موسوی سابقہ شرائع کے بعض احکامات کی ناسخ نہ ہوتی۔ ان میں سے اہم احکامات مندرجہ ذیل ہیں:

1. اونٹ کا گوشت کھانا۔
  2. جانوروں کی چربی کھانا۔
  3. ہفتے کے دن شکار کی حرمت کو حلت میں بدلنا۔
  4. ماہواری والی خواتین سے کلی طور پر مقاطعہ اختیار کرنے کے حکم کے بجائے ان کے ساتھ مجامعت کے علاوہ ہر قسم کا تعامل رکھنے کا حکم جاری ہونا۔<sup>93</sup>
- اگلے مرحلے میں امام قرانی نے بعض دلائل کی رو سے یہ ثابت کیا ہے کہ خود یہودیوں میں بھی شرعی احکام کے نسخ کا نہ صرف تصور پایا جاتا ہے بلکہ ان تصور کی کثیر الحجث عملی مثالیں بھی موجود ہیں۔ مثلاً:

- آدم علیہ السلام کے عہد میں بہن اور بھائی کے نکاح کی حلت پر یہود و نصاریٰ کا اتفاق ہے۔ ہابیل نے اپنے بھائی قابیل کو اسی لیے قتل کیا تھا۔ ابراہیم علیہ السلام نے اپنی زوجہ سارہ کو اپنی بہن اسی لیے بتایا تھا کہ اس زمانے میں بہن اور بھائی کا نکاح مروج تھا۔<sup>94</sup> بعد میں نکاح کی اس قسم کو تورات میں حرام قرار دیا گیا۔<sup>95</sup> اس معاملے میں یہودی نسخ کو مانتے ہیں۔
- تورات کے مطابق چوتھی مرتبہ چوری کرنے والے کا کان کاٹ دینے کا حکم تھا جس کو بعد میں منسوخ قرار دیا گیا تھا۔<sup>96</sup>
- تورات میں یہ بھی موجود ہے کہ ابراہیم علیہ السلام کو بیٹے کی قربانی کا حکم دیا گیا اور بعد میں بیٹے کی جگہ مینڈھے کو رکھ کر بدل دیا گیا تھا۔ یہ نسخ کا مضبوط ترین مظہر ہے۔<sup>97</sup>
- ابراہیم علیہ السلام کے ہاں آزاد خاتون اور کنیز کو بیک وقت نکاح میں رکھنا مرد کے لیے جائز تھا اسی لیے حضرت سارہ اور حضرت ہاجرہ بیک وقت حضرت ابراہیم علیہ السلام کے نکاح میں تھیں۔ تورات میں اس کو بھی منسوخ قرار دیا گیا تھا۔<sup>98</sup>
- تورات میں بنی اسرائیل کو ارض مقدس جانے کا حکم دیا گیا لیکن بعد میں اس حکم کو مقام "تیبہ" سے بدل دیا گیا تھا کیونکہ بنی اسرائیل اللہ تعالیٰ کے نافرمان ثابت ہوئے تھے۔<sup>99</sup>
- یہ بھی تورات سے ثابت ہے کہ موسیٰ علیہ السلام کے عہد تک ہفتہ کے روز کام کرنا جائز تھا لیکن آپ علیہ السلام کی شریعت میں سبت کے دن کام کرنا حرام قرار دیا گیا تھا۔<sup>100</sup>
- تورات میں نسخ سے بھی زیادہ سخت نکتہ یہ بیان ہے کہ یہودیوں کے بادشاہ حزقیال کے بارے اللہ تعالیٰ کی طرف سے اشعیاء بن عاموس کو موت کا فیصلہ سنا دیا گیا لیکن حزقیال نے ہیکل جا کر دعا مانگی تو اس کی زندگی پندرہ برس زیادہ ہو گئی۔<sup>101</sup>
- تورات میں ہے کہ بعض نیک لوگوں نے جب خوبصورت عورتوں کو دیکھا تو ان کے ساتھ نکاح کر لیا۔ لوگوں کو نکاح کی پاداش میں اللہ تعالیٰ کی جانب سے یہ خبر دی گئی کہ وہ ایک سو بیس برس تک مر جائیں گے۔<sup>102</sup> لیکن ان میں سے کچھ لوگ ایک سو بیس برس سے زیادہ زندہ رہے تھے۔ مثلاً "ارنختشد" اس کے بعد چار سو برس تیس برس زندہ رہا۔<sup>103</sup> "رعو" اس کے بعد دو سو برس زندہ رہا۔<sup>104</sup> ابراہیم علیہ السلام اس کے بعد ایک سو برس زندہ رہے۔<sup>105</sup>

اس سے معلوم ہوتا ہے کہ تورات کے مشمولات اور مندرجات اس حقیقت پر دلالت کرتے ہیں کہ اللہ تعالیٰ نے ہر قوم کے لیے شریعت کو قومی حالات و مسائل کے مطابق تشکیل فرمایا تھا اور ہر زمانے میں سابقہ شرائع کے احکامات میں ترامیم اور تنسیخ کو

روا رکھتا تھا۔ نسخ تورات کی یہ مباحث امام قرانی کی کتاب شرح تنقیح الفصول میں بھی شامل ہیں۔<sup>106</sup>

## حاصل بحث

سابقہ مباحث سے معلوم ہوتا ہے کہ امام قرانی کے مطابق بائبل سے موسوم یہود و نصاریٰ کے پاس موجود دستاویزات منزل من اللہ نہیں ہیں۔ یہ ان کتب کی تحریف شدہ کاپیاں ہیں جن کو تسلیم نہیں کرنا چاہیے۔ نیز اگر ان کا اصل حصہ کسی حد تک باقی ہے تو وہ اسلام کے آنے کے بعد منسوخ ہو چکا ہے۔ اس ضمن میں امام قرانی نے مندرجہ ذیل اہم نکات پیش کیے ہیں:

- موسیٰ علیہ السلام نے تورات تمام بنو اسرائیل کو نہیں دی تھی بلکہ انھوں نے بنو ہارون کو دی تھی۔ انھوں نے اس کی حفاظت بذریعہ کتابت یا بذریعہ حفظ نہیں کی۔ موسیٰ علیہ السلام نے تورات کی نصف فصل بنی اسرائیل کو بھی تفویض فرمائی تھی لیکن انھوں نے بھی اس کی حفاظت نہیں کی تھی۔

- جو نسخہ تورات کے نام سے بنی اسرائیل میں تیار کیا گیا تھا وہ بھی محفوظ نہیں رہا کیونکہ بخت نصر اور دیگر بیرونی حملہ آوروں کے ذریعے اس کو تلف کر دیا گیا تھا۔

- یہود پر بعض زمانے ایسے بھی آئے ہیں جن میں ان کے حکمرانوں نے مشرک اقوام میں رشتے داریاں قائم کر لیں اور کھلے عام بت پرستی کا ارتکاب شروع کر دیا تھا۔ اگر اس وقت اللہ تعالیٰ کی وحدانیت پر مشتمل تورات کی وہ حقیقی تعلیمات موجود ہوتیں جو موسیٰ علیہ السلام نے اپنی قوم کو دی تھیں، تو یوں کھلے عام شرک و کفر کا ارتکاب نہ ہوتا۔

- عزرا کا ہن، جس کو تورات کا جامع تصور کیا جاتا ہے، دین سے لاعلم انسان تھا، اس لیے اس نے تورات کا جو نسخہ تیار کیا اس میں اللہ تعالیٰ کی شان میں گستاخانہ عبارات شامل کر دی تھیں۔ ان عبارات میں اللہ تعالیٰ کو انسانی نقائص سے متصف کر دیا گیا تھا جس سے موسیٰ علیہ السلام کا درس توحید دھندلا ہو گیا اور اس کی جگہ کفر و شرک نے لے لی تھی۔

- تورات میں حقیقی طور پر تحریف کب ہوئی؟ اس کا کوئی واضح ثبوت امام قرانی نے پیش نہیں کیا البتہ انھوں نے اشارہ کرتے ہوئے واضح کیا ہے کہ جب ستر کاہنوں نے تورات کا یونانی زبان میں ترجمہ کیا، تب انھوں نے عمداً و قصداً اس میں تحریف کا ارتکاب کیا تھا۔ تمام یہودی اس حقیقت کو تسلیم کرتے ہیں لیکن ان کے مطابق یہ مترجمین کا جرم نہیں بلکہ احسن اقدام تھا جس پر ان کی تحسین کی جاتی ہے۔

- بعض یہود فرقے ایک دوسرے پر الزام دھرتے ہیں کہ تم نے تورات میں تحریف کر رکھی ہے۔ اسی طرح بعض مسیحیوں کی جانب سے بھی یہودیوں پر تحریف کا الزام ہے۔ اس سے بھی ثابت ہوتا ہے کہ تورات تحریف شدہ ہے۔

- تورات کے حالیہ نسخے میں بعض ایسے واقعات مذکور ہیں جو موسیٰ علیہ السلام کی وفات کے بعد رونما ہوئے تھے۔ اس سے بھی ثابت ہوتا ہے کہ یہ موسیٰ علیہ السلام کی تورات نہیں ہے بلکہ ان کی وفات کے بعد کسی کی تیار کردہ دستاویز ہے اور اس کو موسیٰ علیہ السلام سے منسوب کیا جا چکا ہے۔

- تورات کے موجودہ نسخے میں موسیٰ علیہ السلام کا ذکر ہمیشہ ضمیر غائب کے صیغے سے ہو رہا ہے۔ یوں معلوم ہوتا ہے کہ گویا کوئی شخص واقعات کا مشاہدہ کر کے آنکھوں دیکھا یا کانوں سنا حال لکھ رہا ہو۔ اگر یہ موسیٰ علیہ السلام پر نازل ہونے والی کتاب ہوتی تو اس میں موسیٰ علیہ السلام کو مخاطب کر کے ضمیر حاضر کے صیغے کے ذریعے خطاب کیا جاتا۔

- تورات کے موجودہ نسخے میں ایسی غلط معلومات مہیا کی گئی ہیں جو نہ صرف تاریخی اعتبار سے غیر ثابت شدہ ہیں بلکہ یہ تورات

- کے داخلی مضامین میں بھی واضح تعارض کی نشان دہی کرتی ہیں۔
- تورات کے موجودہ نسخہ میں اللہ تعالیٰ کی شان میں مذکور گستاخانہ عبارات سے ثابت ہوتا ہے کہ یہ منزل من اللہ نہیں ہے۔
- اسی نسخے میں انبیاء علیہم السلام کی توہین اور کردار کشی کی گئی ہے۔ انبیاء کی عزت و عصمت کے بارے میں ایسی رکیک عبارات اس میں شامل کر دی گئی ہیں جن سے معلوم ہوتا ہے کہ یہ انبیاء کے صحائف پر نہیں بلکہ انسانی تصرفات سے بنائی گئی حکایات پر مشتمل دستاویز ہے۔
- تورات میں اگر موسیٰ علیہ السلام کی تعلیمات کی کچھ باقیات موجود ہیں تو اسلامی شریعت کے آنے کے بعد وہ منسوخ ہو چکی ہیں۔ لہذا اب ان کی عملی معنویت باقی نہیں۔
- اسلام کا تصور نسخہ یہودیوں کے مزعومہ بداء یا بدامت کو لازم قرار نہیں دیتا کیونکہ اسلامی عقیدے کے مطابق اللہ تعالیٰ علام الغیوب اور علیم وخبیر ہے۔ لہذا اس کا کوئی بھی فیصلہ اور حکم غلط ثابت نہیں ہو سکتا۔ وہ احکام کو منسوخ کرنے پر مقدر ہے۔
- انسانی دنیا میں مرور ایام کے ساتھ افراد اور اقوام کے حالات میں تغیر واقع ہوتا رہتا ہے۔ اسی تغیر کے پیش نظر اللہ تعالیٰ احکام کو بھی تبدیل کرتا ہے۔ نسخ انسانوں کی بھلائی اور فلاح و کامرانی کی غرض سے ہوتا ہے۔ اس کے ذریعے انسانوں کی طرف سے اللہ تعالیٰ کی اطاعت کا عملی نمونہ جانچا جاتا ہے نیز مصالح شریعہ کو تسلسل دیا جاتا ہے۔
- امام قرانی نے بائبل سے متعلق مسیحی علماء کے تواتر کے دعوے کو بھی تسلیم نہیں کیا۔ ان کا کہنا ہے کہ تواتر کی شرائط پر بائبل پوری ہی نہیں اترتی۔ تواتر کے لیے سند شرط ہے لیکن اناجیل اربعہ کی سند ہی موجود نہیں۔ امام قرانی نے اس ضمن میں دلائل اور مثالوں سے بائبل میں عدم تواتر ثابت کیا ہے۔
- واقعہ مصلوبیت جس پر مسیحیت کی بنیاد استوار کی گئی ہے، امام قرانی کے مطابق تواتر سے مروی نہیں۔ علاوہ ازیں مسیح علیہ السلام کے رفع سماوی کے واقعات بھی متواتر ادویوں سے ثابت شدہ نہیں ہیں۔ اناجیل میں متعدد ایسے واقعات پائے جاتے ہیں جو تواتر کے معیار پر پورے نہیں اترتے ہیں۔
- سبجہ احرف کے مسئلہ کو امام قرانی نے یوں واضح کیا ہے کہ سات قراءتیں پیغمبر اسلام ﷺ سے مروی ہیں۔ ان کو مسلمانوں نے خود تخلیق نہیں کیا ہے جب کہ بائبل کے تمام نسخے انسانوں نے خود تخلیق کیے ہیں، ان کی املاء و کتابت مسیح علیہ السلام اور سابقہ پیغمبروں نے خود نہیں کروائی۔
- امام قرانی نے بائبل سے متعلق جو مقدمات پیش کر رکھے ہیں ان پر مستشرقین کی جانب سے پہلا اعتراض یہ ہے کہ امام قرانی نے دیگر مسلمان علماء کی کتب سے زیادہ استفادہ کیا اور اپنی تحقیقات کم پیش کی ہیں۔ اس کا جواب یہ ہے کہ موضوع سے متعلق دستیاب ادب کا مطالعہ اور اس سے استفادہ کرنا مصنف کا نقص نہیں بلکہ علمی اعتبار سے مثبت پہلو ہے۔
- مستشرقین کا دوسرا اعتراض یہ ہے کہ امام قرانی نے بخت نصر کے حملے کا سبب غلط بیان کیا ہے۔ اس کا جواب یہ ہے کہ بخت نصر کے حملے کے سبب کی توضیح پیش کرنا امام قرانی کے پیش نظر نہیں تھا بلکہ ان کا مقدمہ تورات کے تلف ہونے سے متعلق تھا۔ اس کا جواب پیش کیا جائے۔ نیز بخت نصر کے حملے سے متعلق مسلمان علماء کی تصریحات سامنے آچکی ہیں لہذا یہ نکتہ ہی خارج از بحث ہے۔
- امام قرانی پر مستشرقین کا تیسرا اعتراض یہ ہے کہ وہ بائبل کو محرفہ ثابت کرنے کے ساتھ اس سے استشہاد بھی کرتے ہوئے



نظر آتے ہیں۔ یہ تعارض اور تضاد ہے۔ اس کا جواب یہ ہے کہ امام موصوف ان عبارات سے استدلال یا استشہاد کرتے ہیں جو قرآن و حدیث سے موافق ہیں۔ ایسی عبارات مسلمانوں کے مطابق غیر محرفہ ہیں۔

## نتیجہ

امام قرآنی کے مطابق بائبل تحریف شدہ ہے البتہ اس میں وہ عبارات غیر محرفہ ہیں جن میں نبی اکرم ﷺ کی آمد کی پیشین گوئیاں ہیں۔ جو حصہ تحریف سے پاک ہے وہ بھی اسلامی شریعت کے بعد منسوخ ہو چکا ہے۔ امام موصوف کے مقدمات پر مستشرقین نے کچھ اعتراضات وارد کیے ہیں لیکن وہ علمی اعتبار سے کمزور ہیں۔

## حوالہ جات و حواشی

- <sup>1</sup> القرآنی، شہاب الدین، احمد بن ادريس، الاجوبة لفاخرة عن الاسئلة الفاجرة، تحقيق: تاجي محمد داؤد، (مکتہ مکرمہ: جامعۃ ام القرى، 1405ھ / 1985ء)۔
- <sup>2</sup> الرسائل، عبارت نمبر 14۔
- <sup>3</sup> David Thomas, Paul of Antioch's letter to a Muslim Friend, and the letter from Cuprus, in "Syrian Christians under the Islam", Brill, (2002), P. 218.
- <sup>4</sup> ابن القیم الجوزی، ابو عبد اللہ محمد بن ابوبکر، اغاثة اللہفان من مصائد الشيطان، (بيروت: دار المعرفه، 1975ء)، ص 661 تا 663۔
- <sup>5</sup> القرآنی، الاجوبة الفاخرة عن الاسئلة الفاجرة، ص 85۔
- <sup>6</sup> استثناء: باب 31، فقرہ 24 تا 27۔ نیز دیکھیے: خروج، باب 40، فقرہ 12 تا 15۔
- <sup>7</sup> القرآنی، الاجوبة الفاخرة عن الاسئلة الفاجرة، ص 78۔
- <sup>8</sup> استثناء، باب 31، فقرہ 38۔ باب 32، فقرہ 1 تا 44۔
- <sup>9</sup> القرآنی، الاجوبة الفاخرة عن الاسئلة الفاجرة، ص 79۔ یہی موقف امام قرآنی سے پہلے سوال نے اور امام قرآنی کے بعد ابن قیم نے بھی اختیار کیا ہے۔ دیکھیے: المغرني، السؤل بن كجي ابن عباس، بذل المجهود في افحام اليهود، (قاہرہ: مطبعة الفحالة الجديده، سن ندارد)، ص 143۔
- <sup>10</sup> القرآنی، الاجوبة الفاخرة عن الاسئلة الفاجرة، ص 79۔ یہودیوں میں مروجت پرستی کے اس دور کی تفصیلات کے لیے دیکھیے: ابن حزم، علی بن احمد، الفصل في الملل والاهواء والنحل، (سعودی عرب: شركة مكتبات عكاظ للنشر والتوزيع، 1982ء)، 1/189۔
- <sup>11</sup> ابن القیم الجوزی، اغاثة اللہفان، ص 670۔
- <sup>12</sup> القرآنی، الاجوبة الفاخرة عن الاسئلة الفاجرة، ص 53، ص 80۔
- <sup>13</sup> ایضاً، ص 79، ص 149۔
- <sup>14</sup> ابن خلدون نے ان کاہنوں کی تعداد بہتر لکھی ہے۔ اس کا کہنا ہے کہ بطلموس بن سکندر مقدانی نے ان کاہنوں کو عبرانی ست یونانی زبان میں تورات کے ترجمہ پر مامور کیا تھا۔ دیکھیے: عبد الرحمان ابن خلدون، تاریخ ابن خلدون، (بيروت: دار احیاء التراث العربی، سن ندارد، 2/191)۔
- یہ واقعہ 228ء تا 247ء کے دوران پیش آیا تھا۔ اسی ترجمہ کو عہد نامہ قدیم کا اولین ترجمہ قرار دیا جاتا ہے۔ (المیرونی، ابوریحان، آثار الباقیة عن القرون الخالیة، (بيروت: دار صادر، سن ندارد)، ص 30۔
- <sup>15</sup> القرآنی، الاجوبة الفاخرة عن الاسئلة الفاجرة، ص 76؛
- القرطبي، ابو عبد اللہ محمد بن احمد الانصاری، الاعلام بما فی دین النصرانی من الفساد والاهوام، تحقیق: ڈاکٹر احمد حجازی السقا، (بيروت: دار التراث

- العربی، 1980ء)، ص 190؛
- ابن القیم الجوزی، الهدایة الحیاری فی اجوبة اليهود والنصارى، تحقیق: ڈاکٹر احمد حجازی السقا، (قاہرہ: مکتبۃ القیامہ، 1399ھ)، ص 139۔
- <sup>16</sup> القرآنی، الاجوبۃ الفاخرة عن الاسئلة الفاجرة، ص 86۔ اس تنازعہ کے بارے میں مزید دیکھیے:
- ابن حزم، الفصل فی الملل والاهواء والنحل، 1/117۔
- <sup>17</sup> القرطبی، الاعلام، ص 193۔
- <sup>18</sup> خروج، باب 14، فقرہ 1۔ باب 31، فقرہ 12۔ لاویوں، باب 7، فقرہ 28۔
- <sup>19</sup> القرآنی، الاجوبۃ الفاخرة عن الاسئلة الفاجرة، ص 85-86۔
- <sup>20</sup> کیرانوی، رحمت اللہ، اظہار الحق، (ریاض: الادارۃ العامۃ للطبع والترجمۃ، سن ندارد)، 1/64۔
- امام قرطبی نے بھی امام قرآنی جیسا موقف ہی پیش کیا ہے۔ دیکھیے: القرطبی، الاعلام، ص 189۔
- <sup>21</sup> استثناء، باب 34، فقرہ 6 تا 10۔
- <sup>22</sup> القرآنی، الاجوبۃ الفاخرة عن الاسئلة الفاجرة، ص 85۔
- <sup>23</sup> القرطبی، الاعلام، ص 188-189۔
- <sup>24</sup> اس ضمن میں تفصیل کے لیے دیکھیے: الباجی، ابوولید، علی التوراة، تحقیق: ڈاکٹر احمد حجازی السقا، (قاہرہ: دار الانصار، 1980ء)، ص 148؛
- ابن حزم، الفصل فی الملل والاهواء والنحل، 1/186۔
- <sup>25</sup> پیدائش، باب 2، فقرہ 16 تا 18۔
- <sup>26</sup> پیدائش، باب 4، میں یہ تفصیلات موجود ہیں کہ اس کے بعد آدم علیہ السلام کے ہاں بچوں کی پیدائش ہوئی اور وہ سینکڑوں برس تک زندہ رہے۔
- <sup>27</sup> القرآنی، الاجوبۃ الفاخرة عن الاسئلة الفاجرة، ص 141۔ مزید دیکھیے: کیرانوی، اظہار الحق، 1/132۔ اس ضمن میں امام ابوولید باجی لکھتے ہیں کہ: "ایک نسخہ میں آنوش کی ولادت سے قبل شیت کی عمر ڈیڑھ سو برس لکھی ہوئی ہے اور یہ بھی کہ وہ 870 برس زندہ رہا تھا۔ دوسرے نسخے میں لکھا ہے کہ آنوش کی ولادت سے پہلے شیت کی عمر 205 برس تھی اور وہ آنوش کی ولادت کے بعد 970 برس زندہ رہا تھا"۔ (الباجی، علی التوراة، ص 39، 38)
- <sup>28</sup> پیدائش، باب 15، فقرہ 13۔
- <sup>29</sup> القرآنی، الاجوبۃ الفاخرة عن الاسئلة الفاجرة، ص 84۔ مقالہ نگار کی معلومات کے مطابق تورات کے اس تناقض کو امام قرآنی سے قبل صرف امام ابن حزم نے پیش کیا تھا اور ان کے بعد کسی دوسرے مسلمان عالم نے اس پر گفتگو نہیں کی ہے۔ امام ابن حزم نے اعداد و شمار اور زمانی تقویم و توقیت کے قواعد کی رو سے ثابت کیا ہے کہ مصر میں بنی اسرائیل کے قیام کی مدت چار سو برس ہر گز نہیں بن سکی ہے۔ (ابن حزم، الفصل فی الملل والاهواء والنحل، 1/125)
- <sup>30</sup> پیدائش، باب 18، فقرہ 20 تا 22۔
- <sup>31</sup> القرآنی، الاجوبۃ الفاخرة عن الاسئلة الفاجرة، ص 81۔ نیز دیکھیے: الباجی، علی التوراة، ص 73۔
- <sup>32</sup> خروج، باب 12، فقرہ 20 تا 22۔
- <sup>33</sup> القرآنی، الاجوبۃ الفاخرة عن الاسئلة الفاجرة، ص 151۔ نیز دیکھیے: الباجی، علی التوراة، ص 92۔
- <sup>34</sup> پیدائش، باب 2، فقرہ 1 تا 3۔ خروج، باب 2، فقرہ 11۔
- <sup>35</sup> القرآنی، الاجوبۃ الفاخرة عن الاسئلة الفاجرة، ص 148۔ امام ابوولید باجی فرماتے ہیں کہ خدا "کُن" کہہ کر اپنے فرامین کے مطابق تخلیق فرماتا ہے۔ اس لیے تھکاؤ اور استراحت اس کے شایان شان نہیں ہے۔ یہ اس کے شایان شان ہے جو جسمانی کمزوریوں کے سبب نکان کا شکار ہو۔ (الباجی، علی التوراة، ص 28، 27) امام ابن قیم اس ضمن میں فرماتے ہیں کہ یہودیوں کے مذکورہ دعوے کے جواب میں قرآن مجید کا یہی بیان کافی ہے کہ اللہ تعالیٰ نے

زمین و آسمان اور ان کے مابین مخلوقات کو سات دنوں میں تخلیق فرمایا اور اس کو کسی تھکاوٹ یا اونگھ کا احساس نہیں ہوا ہے۔ (سورۃ ق: 38۔ ابن قیم الجوزی، ہدایۃ الحیاری، ص 141، 140)

<sup>36</sup> انسان کی تخلیق پر خدا کی ندامت (پیدائش، باب 6، فقرہ 5، 6، 7)۔ طوفان نوح پر خدا کی ندامت (پیدائش، باب 8، فقرہ 21، 20)۔

<sup>37</sup> القرانی، الاجوبۃ الفاخرة عن الاسئلة الفاجرة، ص 82۔ اسی پہلو پر تبصرہ کرتے ہوئے امام قرطبی فرماتے ہیں کہ اللہ تعالیٰ کی طرف ندامت کو منسوب کرنا محال ہے کیونکہ نام وہی ہوتا ہے جو لاعلمی کی بنا پر مندوم کے حال سے واقف نہیں ہوتا ہے۔ اگر اللہ کے بارے میں یہ اعتقاد قائم کیا جائے تو وہ صریحاً کفر ہو گا۔ امام قرطبی یہ بھی واضح کرتے ہیں کہ تورات میں مذکور لفظ "الندم" بالکل واضح ہے اور یہودی اس کی کوئی تاویل بھی پیش نہیں کر سکتے ہیں۔ (القرطبی، الاعلام، ص 194۔ اسی سے ملتا جلتا مؤقف امام ابن حزم نے بھی پیش کر رکھا ہے۔ دیکھیے ابن حزم، الفصل فی الملل والاهواء والنحل، 1/117۔ غالباً یہ بحث امام قرانی نے سوال سے نقل کی ہے۔ دیکھیے: بذل المجہود فی افحام اليهود، ص 134۔

<sup>38</sup> پیدائش، باب 1، فقرہ 2۔

<sup>39</sup> القرانی، الاجوبۃ الفاخرة عن الاسئلة الفاجرة، ص 148۔ تورات کے مذکورہ فقرے کے بارے میں طوفی بغدادی (716ھ) لکھتے ہیں کہ اس میں خدا کی تجسیم کا مفہوم پیش کرنے کی کوشش کی گئی ہے۔ خدا کے ہونے پر متعدد دلائل موجود ہیں۔ لیکن اطباء کی جانب سے جس وجود کو زیر بحث رکھا جاتا ہے اس کا خدا کے لیے ہونا محال ہے کیونکہ روح کے نکل جانے سے اس میں اضطراب پیدا ہو جاتا ہے اور پھر وہ بے حرکت ہو جاتا ہے۔ (الانتصارات الاسلامیہ، ص 161)۔

<sup>40</sup> مقالہ نگار کو ایسا کوئی فقرہ تورات میں نہیں مل سکا ہے۔ البتہ تورات میں یہ ضرور مذکور ہے کہ اللہ تعالیٰ نے طوفان نوح کے بعد جب دیکھا کہ اولاد آدم میں سے بعض لوگوں نے بلند و بالا عمارات تعمیر کرنے کا ارادہ کیا تو خدا آسمان سے نیچے اتر اور انسانوں کو اس کام سے منع کیا تھا۔ (پیدائش، باب 11، فقرہ 1 تا 9)

<sup>41</sup> القرانی، الاجوبۃ الفاخرة عن الاسئلة الفاجرة، ص 149۔

<sup>42</sup> ایضاً، ص 151۔

<sup>43</sup> پیدائش، باب 3، فقرہ 8۔

<sup>44</sup> خروج، باب 14، فقرہ 24 تا 27۔

<sup>45</sup> خروج، باب 3، فقرہ 3 تا 6۔

<sup>46</sup> پیدائش، باب 17، فقرات 1 تا 4۔

<sup>47</sup> پیدائش، باب 1، فقرہ 27، 26۔

<sup>48</sup> اس ضمن میں عیسائیوں کے ہاں یوحنا نے بھی لکھا ہے کہ انسان خدا کی شبیہ پر پیدا ہوا ہے اور اس جہن میں خدا کو دیکھنے کا دعویٰ بھی پیش کیا گیا ہے۔ (یوحنا، باب 1، فقرہ 11 تا 17)

<sup>49</sup> القرانی، الاجوبۃ الفاخرة عن الاسئلة الفاجرة، ص 147، 148۔ اس ضمن میں امام ابن حزم فرماتے ہیں کہ "اپنی شبیہ" کے الفاظ کسی بھی تاویل کا انکار کر رہے ہیں کیونکہ شبیہ اور اس کی مثل کا ایک ہی مفہوم ہے۔ اگر کسی کو اللہ تعالیٰ کی مثل یا شبیہ قرار دیا جائے تو یہ اللہ تعالیٰ کی شان میں گستاخی ہوگی۔ (ابن حزم، الفصل فی الملل والاهواء والنحل، 1/117) امام ابو ولید الباجی فرماتے ہیں کہ اللہ تعالیٰ صورت، شبیہ اور تصویر سے پاک ہے۔ وہ تو ہر صورت کا خالق ہے۔ جب کہ خالق اپنی مخلوق سے الگ ہوتا ہے اور اس سے مستغنی بھی ہوتا ہے۔ (علی التوراة، ص 25)

<sup>50</sup> کنتی، باب 12، فقرہ 1 تا 11۔

<sup>51</sup> القرانی، الاجوبۃ الفاخرة عن الاسئلة الفاجرة، ص 151۔ امام ابو ولید الباجی فرماتے ہیں کہ نزول اجسام کی صفت ہے اور اس کو اللہ تعالیٰ کے ساتھ متصف نہیں کیا جاسکتا ہے کیونکہ اللہ تعالیٰ حلول اور نزول کی صفت سے منزہ ہے۔ (علی التوراة، ص 115، 114)

<sup>52</sup> خروج، باب 35، 27، 26، 25۔

<sup>53</sup> القرانی، الاجوبۃ الفاخرة عن الاسئلة الفاجرة، ص 152۔ امام ابو ولید الباجی اور امام قرطبی نے مذکورہ جملوں کے پیش نظر یہی مؤقف اپنایا ہے کہ

عہد نامہ عتیق میں جس خدا کی منظر کشی کی جاتی ہے وہ اس خدا سے بہت الگ اور مختلف ہے جو انبیاء کرام کی دعوت توحید میں مذکور ہے۔ (علی التوراة، ص 98-الاعلام، ص 195)

<sup>54</sup> ابن منظور، محمد بن کرم، لسان العرب، (بیروت: دار صادر، 1996ء)، مادہ ع ص م، 12/403۔

<sup>55</sup> سورة ہود 1:43۔

<sup>56</sup> ابن فارس، علامہ، معجم مقاییس اللغة، (قاہرہ: مطبعہ مصطفیٰ البانی الجلی، 1970ء)، مادہ ع ص م، 3/331۔

<sup>57</sup> دیکھیے: حاشیہ الدسوقی علی ام البرابین، ص 173۔

<sup>58</sup> دیکھیے: التفازنی، سعد الدین، شرح العقائد النسفیة، (قاہرہ: مطبعہ مصطفیٰ البانی الجلی، سن ندارد)، ص 136۔

<sup>59</sup> پیدائش، باب 9، فقرات 21 تا 26۔

<sup>60</sup> القرآنی، الاجویۃ الفاخرة عن الاسئلة الفاجرة، ص 82۔ اس ضمن میں امام ابن حزم کا نقد قابل غور ہے۔ وہ فرماتے ہیں کہ اگر اس واقعہ کو بغور دیکھا جائے تو یہ تورات کے دیگر مضامین کے ساتھ متناقض ہے۔ اسی تورات میں بیان ہوا ہے کہ بنی حام اصل میں کنعانی ہی تھے جنہوں نے بعد کے زمانوں میں ریاستیں فتح کیں اور کبھی غلامی کا سامنا نہیں کیا تھا (پیدائش، باب 10، فقرہ 6 تا 11)۔ جس نے بھی یہ واقعہ گھڑ کر تورات میں شامل کیا ہے وہ تورات میں مذکور دیگر حقائق کو نظر انداز کر بیٹھا تھا۔ (ابن حزم، الفصل فی الممل والاهواء والنحل، 1/123)

امام ابو ولید الباجی فرماتے ہیں کہ یہ واقعہ تورات کے مختلف نسخوں میں مختلف صورتوں میں بیان ہوا ہے۔ ایک نسخہ میں لکھا ہے کہ حام نے اپنے والد کی شرمگاہ دیکھی تھی (پیدائش، باب 9، فقرہ 22)۔ دوسرے میں لکھا ہے کہ حام نے اپنے والد کو مکمل عریاں دیکھا تھا (سامری تورات کے عربی نسخہ میں "سوء ابیہ" کے الفاظ ہیں۔ دیکھیے: پیدائش، باب 9، فقرہ 22)۔ ایک نسخہ میں اس بد دعا کا ذکر ہے کہ حام کی اولاد سام کی نسل کی غلام بن جائے گی (سامری تورات، پیدائش، باب 9، فقرہ 7) جب کہ دوسرے نسخہ میں یہ بد دعا لکھی ہے کہ حام کی نسل اس کے تمام بھائیوں کی اولاد کی غلامی میں آجائے گی (پیدائش، باب 9، فقرہ 25۔ دیکھیے: علی التوراة، ص 57)

<sup>61</sup> پیدائش، باب 25، فقرہ 6، 5۔

<sup>62</sup> پیدائش، باب 25، فقرہ 6، 5۔

<sup>63</sup> اس ضمن میں حدیث ہے کہ "لَا نُورُثُ، مَا تَرَکْنَا صَدَقَةً، إِنَّمَا یَأْکُلُ آلُ مُحَمَّدٍ مِنْ هَذَا الْمَالِ"۔ (بخاری، محمد بن اسماعیل، الجامع الصحیح، (ریاض: دار السلام، 2015ء)، کتاب الفرائض، باب قول النبی ﷺ: لانورث ماترکنا صدقة، رقم الحدیث: 6726)

<sup>64</sup> پیدائش، باب 19، فقرہ 15، 16۔

<sup>65</sup> پیدائش، باب 19، فقرہ 30 تا 35۔

<sup>66</sup> پیدائش، باب 27، فقرہ 5 تا 33۔

<sup>67</sup> پیدائش، باب 35، فقرہ 22، 21۔ باب 39، فقرہ 3 تا 5۔

<sup>68</sup> پیدائش، باب 49، فقرہ 8 تا 10۔

<sup>69</sup> پیدائش، باب 38، فقرہ 12 تا 19۔

<sup>70</sup> پیدائش، باب 34، فقرہ 1 تا 30۔

<sup>71</sup> پیدائش، باب 19، فقرہ 30 تا 38۔ قاموس الکتاب المقدس، ص 1065۔

<sup>72</sup> 2- سموئیل، باب 11، فقرہ 25۔

<sup>73</sup> 1- سلاطین، باب 11، فقرہ 1 تا 11۔

<sup>74</sup> القرآنی، الاجویۃ الفاخرة عن الاسئلة الفاجرة، ص 400 تا 404۔ زیادہ تر مسلمان علماء نے عزا کو تورات میں تحریف کا اول مرتکب قرار دے رکھا ہے۔ دیکھیے: افام الیہود، ص 58 تا 60۔ غالباً امام ابن حزم نے سب سے پہلے یہ پوقف پیش کیا تھا۔ مسلمان علماء کے اس موقف پر مستشرقین نے بھی قلم

اٹھار کھائے لیکن وہ کوئی ٹھوس جوابی بیانیہ پیش کرنے سے قاصر رہے ہیں۔ دیکھیے:

Martin Whittingham, Ezra as the Corrupter of the Torah, Intellectual History of the Islamicate World, Issue: 1, (2013), P. 253–271.

<sup>75</sup> بحر مدار کے مشرق میں ایک وادی کا نام (قاموس الکتب المقدس، ص 968)

<sup>76</sup> ایک مقام جہاں بنی اسرائیل نے سفر کے آخری مرحلوں میں ڈیرہ لگایا۔ (قاموس الکتب المقدس، ص 165)

<sup>77</sup> استثناء، باب 34، فقرہ 6۔

<sup>78</sup> القرآنی، الاجوبۃ الفاخرة عن الاسئلة الفاجرة، ص 418۔

<sup>79</sup> خروج، باب 40، فقرہ 12 تا 17۔

<sup>80</sup> القرآنی، الاجوبۃ الفاخرة عن الاسئلة الفاجرة، ص 643 تا 645۔

<sup>81</sup> ابن تیمیہ، بین الاسلام والمسیحیة، ص 291۔

<sup>82</sup> القرطبی، الاعلام، ص 192۔

<sup>83</sup> سورة البقرة 2: 102۔

<sup>84</sup> تفصیل کے لیے دیکھیے: حضری صالحین، النسخ فی الشریعة الاسلامیة، کلیة الشریعة والقانون، الجامعۃ الاسلامیة العالمیة، اسلام آباد، (1997ء)۔

ڈاکٹر عارف بن عوض الکرابی، نسخ و تخصیص و تفسیر السنة النبویة للقرآن الکریم، (ریاض: مکتبۃ الرشد، 1427ھ)، فاطمہ صدیق عمر نجوم،

نسخ الکتب والسنة بالکتب والسنة، کلیة الشریعة وادراسات الاسلامیة، جامعۃ ام القری، مکتبۃ المکرمة، (1980ء)۔

<sup>85</sup> القرآنی، الاجوبۃ الفاخرة عن الاسئلة الفاجرة، ص 325۔ الجعفری نے بھی اس سے ملتا جلتا موقف اپنایا ہے، دیکھیے: صالح ابن حسین الجعفری،

تخجیل من حرف التوراة والانجیل، (ریاض: مکتبۃ العبیکان، 1998ء)، ص 541 تا 543۔

<sup>86</sup> الجوبینی، امام الحرمین، کتاب الارشاد، (قاہرہ: مکتبۃ الخانی، 1950ء)، ص 342۔

<sup>87</sup> امام قرآنی کا موقف یہی تھا کہ قربانی کے لیے اسماعیل علیہ السلام کے بجائے اسحاق علیہ السلام کا انتخاب کیا گیا تھا۔ دیکھیے: عبدالحق، القرافی و جہودہ فی

رد علی اليهود والنصارى، (قاہرہ: دارالحدیثین، 2008ء)، حاشیہ 1، ص 360۔

<sup>88</sup> امام قرآنی نے اس کے لیے "رعایۃ المصالح" کی اصطلاح استعمال کی ہے۔

<sup>89</sup> القرآنی، الاجوبۃ الفاخرة عن الاسئلة الفاجرة، ص 332۔

<sup>90</sup> ایضاً۔

<sup>91</sup> Arthur S. Tritton, "Debate between a Muslim and a Jew," *Islamic Studies*, (1962), P. 60–64.

اس موضوع پر سب سے پہلے بغداد کے یہودی ربی سعید الفیومی یعنی "Saadia Gao" (م: 330ھ / 942ء) نے "کتاب الامانات والاعتقادات" بحث کی

تھی۔ یہ کتاب اب انگریزی ترجمہ کے ساتھ شائع ہو چکی ہے۔ دیکھیے:

Sa'adya Gaon, *Book of Beliefs and Opinions*, (Yale: University Press, 1948), P. 157–163.

اس کے اصل مخاطبین تو وہ مسیحی تھے جن کے مطابق مسیح علیہ السلام نے شریعت موسوی کو منسوخ کر دیا تھا لیکن کہا جاتا ہے کہ مسلمانوں کے تصور نسخ کو بھی

اسی دستاویز کی رو سے یہودیوں کا پہلا جوابی بیانیہ شمار کرنا چاہیے۔ دیکھیے:

Daniel J. Lasker, *Saadya Gaon on Christianity and Islam*, Included in the book: *The Jews of Medieval Islam*, (Brill, Leiden, 1995), P. 169–170.

اس ضمن میں جدید اسلوب میں یہودیوں کا نقطہ نظر معلوم کرنے کے لیے دیکھیے:

Camilla Adang, *Muslim Writers on Judaism*, (Brill, Leiden, 1996), P. 192–222.

<sup>92</sup> القرآنی، الاجوبۃ الفاخرة عن الاسئلة الفاجرة، ص 323 تا 324۔

<sup>93</sup> ایضاً۔

<sup>94</sup> ابراہیم علیہ السلام نے ان سے متعلق فرمایا تھا کہ "وہ میرے باپ کی بیٹی ہے لیکن میری ماں کی بیٹی نہیں ہے، وہ میری بہن تھی اور اب میری بیوی بن چکی

- ہے۔" دیکھیے: کتاب پیدائش، باب 20، فقرہ 12.
- <sup>95</sup> لاویوں کی کتاب، باب 18، فقرہ 9؛ استثناء، باب 27، فقرہ 22؛ الطبری، تاریخ الرسل والملوک، 1/139؛ مسعودی، علی بن حسین، مروج الذهب، 35/1۔
- <sup>96</sup> خروج، باب 22، فقرہ 2۔ تفصیل کے لیے دیکھیے: القرانی، تنقیح الفصول، ص 305۔
- <sup>97</sup> پیدائش، باب 9، فقرہ 22، 13۔
- <sup>98</sup> پیدائش، باب 16، فقرہ 3۔
- <sup>99</sup> خروج، باب 6، فقرہ 6 تا 8؛ گنتی، باب 14، فقرہ 22، 23؛ القرانی، تنقیح الفصول، ص 305۔
- <sup>100</sup> خروج، باب 20، فقرہ 10، باب 35، فقرہ 1 تا 3۔ القرانی، تنقیح الفصول، ص 305۔
- <sup>101</sup> 2۔ ملوک، باب 20، فقرہ 601؛ یسعیاہ، باب 38، فقرہ 1 تا 6۔
- <sup>102</sup> پیدائش، باب 6، فقرہ 1 تا 3۔
- <sup>103</sup> پیدائش، باب 11، فقرہ 13۔
- <sup>104</sup> پیدائش، باب 11، فقرہ 20، 21۔
- <sup>105</sup> کتاب پیدائش کے مطابق بوقت وفات ابراہیم علیہ السلام کی عمر پونے دو سو برس تھی۔ (پیدائش، باب 25، فقرہ 7) اس اعتبار سے مصنف کی خبر بالکل غلط معلوم ہوتی ہے۔ امام ابن حزم نے بھی اس کو جھوٹ، کمزور اور قابل رد قرار دیا ہے۔ (دیکھیے: ابن حزم، الفصل فی الملل والاهواء والنحل، 209/1) جہاں تک امام قرانی کے اس قول کا تعلق ہے کہ وہ سو سال تک زندہ رہے تو یہ ظاہری طور پر غلط ہے اگر واقعی امام قرانی کا یہی موقف ہے تو یہ دلیل نہیں بن سکتا ہے۔ واللہ اعلم
- <sup>106</sup> القرانی، تنقیح الفصول، ص 110 تا 112۔